

श्रीरामजयम्

\*{परिभाषेन्दु शेखरः॥}\*  
। अनुबन्द चतुष्टय निरूपणम्।

\*{नत्वासाम्बं शिवं ब्रम्ह नागेशः कुरुते सुधीः।}\*  
\*{बालानां सुखबोधाय परिभाषेन्दु शेखरम्॥}\*  
प्राचीन व्यकरण तन्त्रे वाचनिकान्यत्र पाणिनीयतन्त्रे ज्ञपकन्यायसिद्धानि  
भाष्यवार्तिकयोरुपनिबद्धानि यानि परिभाषारूपणि तानि व्याख्यास्यन्त  
\*{। शास्त्रत्व सम्पादनोद्देशप्रकरण ।}\*  
ननु लणैउण् सूत्रयोर्णकारद्वयस्यैवोपादानेनाणिग्रहणेषु सन्देहादनिर्णयोऽत आह

---

\*{व्याख्यानतो विशेषप्रतिपत्तिर्नहि सन्देहादलक्षणम् ॥ १ ॥}\*  
विशेषस्यान्यतराद्यर्थरूपस्य व्याख्यानात् शिष्टकृतात् प्रतिपत्तिः निश्चयो यतः  
सन्देहाच्छास्त्रमलक्षणमननुष्ठापकं लक्षणमलक्षणं तथा न, शास्त्रस्य  
निर्णयजनकत्वौचित्यादित्यर्थः। असन्दिग्धानुष्ठानसिद्ध्यर्थेऽत्र शास्त्रे  
सन्दिग्धोच्चारणरूपाचार्यव्यवहारेणसन्देहनिवृत्तेर्व्याख्यानातिरिक्तनिमित्तानपेक्षत्वं बोधत इति  
यावत् ॥ . तेनाणुदित्सवर्णस्येतत्परिहाराय पूर्वेणाण् ग्रहणम्, परेणेण् ग्रहणमिति लण् सूत्रे  
भाष्ये स्पष्टम् ॥ .१ ॥  
तत्र संज्ञा परिभाषा विषये पक्षद्वयमाह

---

\*{यतोद्देशं संज्ञा परिभाषम् । कार्य कालं संज्ञा परिभाषम् ॥ २ ॥}\*  
उद्देशमनतिक्रम्य यतोद्देशम् । उद्देश उपदेश देशः । अधिकरण साधनश्चायम् । यत्र देशे  
उपदिश्यते तद्देश एव वाक्यार्थबोधेन गृहीत शक्त्या गृहीतपरिभाषार्थेन च सर्वत्र शास्त्रे  
व्यवहारः। देशश्चोच्चारणकाल एवात्र व्यवहियत् तत्तद्वाक्यार्थबोधे जातेऽ भविष्यति  
किञ्चिदनेन प्रयोजनम्ऽ इति ज्ञानमात्रेण सन्तुष्यद् यथाश्रुतग्राहिप्रतिपत्रपेक्षोऽयं पक्ष  
ईदृदेत्सूत्रे कैयटः।  
केचित्तु परिभाषाविषये तस्मिन्नित्यादि वाक्यार्थबोधे सप्तमीनिर्देशादिक्वेति पर्यालोचनायां  
सकलतत्तद्विद्युपस्थितौ सकलतत्तसंस्काराय गुणभेदं परिकल्प्यैकवाक्यतयैव नियमः।  
कार्यकालपक्षे तु त्रिपाद्यमप्युपस्थिरिति विशेषः। एतदेवाभिप्रेत्यऽअधिकारोनाम त्रिप्रकारः,  
कश्चिदेकदेशस्थः सर्व शास्त्रमभिज्वलयति, यथा ऽप्रदीपः सुप्रज्वलितः सर्व  
वेश्माभिज्वलयतिऽ इतिऽषष्ठीस्थनेऽ इति सूत्रे भाष्य उक्तम्। अधिकारशब्देन  
पाराध्यात्परिभाषाप्युच्यत् कश्चित्परिभाषारूप इति कैयटः। दीपो यथा प्रभाद्वारा  
सर्वगृहप्रकाशक एवमेतत्स्वबुद्धिजननद्वारा  
सर्वशास्त्रोपकारकमिति ततात्पर्यम्। एतच्च पक्षद्वय साधारणं भाष्यम्, पक्षद्वयेऽपि  
प्रदेशैकवाक्यतया इतः प्रतीतेः॥  
तत्रैतावान् विशेषः यतोद्देशे परिभाषादेशे सर्वविधिसूत्रबुद्ध्यावात्मभेदं परिकल्प्य तैरेकवाक्यतया  
परिभाषाणाम्। तदुक्तम् ऽकिञ्चित् चऽ इति सूत्रे कैयट् ऽयतोद्देशे प्रधानान्यात्मसंस्काराय

सन्निधीयमानानि गुणभेदं प्रयुञ्जतऽइति। कार्यकाले तु तत्तद्विधिप्रदेशे परिभाषाबुद्ध्यैकवाक्यतेति। अत्र एकदेशस्थ इत्यनेन तत्र तत्र बुद्धावपि तद्देशस्थत्वं वारयति, यथा व्यवहर्तृणां कार्यार्थमनेकदेशगमनेऽपि न तत्तद्देशीयत्वव्यवहारः, किन्त्वभिजनदेशीयत्व व्यवहार एव, तद्वन्निषेधवाक्यानामपि निषेधविशेषाकाङ्क्षत्वाद्विधेयैकवाक्यतयैवान्वय इति परिभाषासादृश्यात्परिभाषात्वेन व्यवहारः।

ऽकिञ्चित् चऽ इत्यत्र भाष्यं तत्रैकवाक्यता पर्युदासेन प्रसज्य प्रतिषेधेऽपि तेन सह वाक्यार्थबोधमात्रेणैकवाक्यता व्यवहारः॥

संज्ञाशास्त्रस्य तु कार्यकालपक्षे न पृथक्वाक्यार्थबोधः, किन्तु प्रदेशवाक्येन सहैव अत एवाणोऽप्रगृह्यस्येत्येतदेकवाक्यतापन्नादसोमादित्येतत्प्रति न मुत्वाद्यसिद्धम्, असिद्धत्वस्य कार्यार्थतया कार्यज्ञानोत्तरमेव तत्प्रवृत्तिः, कार्यज्ञानं च प्रदेश एवेति तद्देशस्थसिद्धत्वात्पूर्वग्रहणेनाग्रहात्। एवं तद्विधोत्तरमेव विरोधप्रतिसन्धानञ्चेति तत्रत्यपरत्वेन विप्रतिषेधसूत्रप्रवृत्तौ बीजम्। अत एव कार्यकालपक्षे"अयादिभ्यः परैव प्रगृह्य संज्ञा"इतिऽअदसोमात्ऽ

इति सूत्रे भाष्य उक्तम्॥

आकडाराधिकारस्थभपदसंज्ञाविशये तु यथोद्देशपक्ष एवेति तत्रत्यपरत्वेनैव बाध्यभाधकभावः। पदादिसंज्ञानां तत्र

जातशक्तिग्रहणेव त्रिपाद्यमपि व्यवहारः। अत एव पूर्वत्रासिद्धमिति सूत्रे परिभाषाणामेव त्रिपाद्यामप्रवृत्तिमाशङ्क्य, कार्यकालपक्षाश्रयेण समाहितमित्याहुः। यथोद्देशपक्षः प्रगृह्यसंज्ञाप्रकरणे भाष्य ।

कार्यकालमित्यस्य च कार्येण काल्यते स्वसन्निधिं प्राप्यत इत्यर्थः। कार्येण स्वसंस्काराय स्ववृत्तिलिङ्गचिन्हितपरिभाषाणामाक्षेप इति यावत्।

अत एवऽपूर्वत्रासिद्धम्ऽ इति सूत्रे भाष्ये त्रिपाद्या असिद्धत्वात्तत्र सपादसमाधायीस्थ परिभाषाणां अप्रवृत्तिमाशङ्क्य यद्यपीदं तत्रासिद्धं तत्त्वित्वात् सिद्धमित्युक्त्वा, तावताप्यसिद्धिरित्यभिप्रायके कथमिति प्रश्नेऽकार्यकालं संज्ञापरिभाषम्ऽ यत्र कार्य तत्रोपस्थितं द्रष्टव्यमित्युक्तम्।

न च कार्यकाल पक्षेऽडमो हेस्वात्ऽ इत्यदौऽ तस्मादित्युत्तरस्यऽऽतस्मिन्निति निर्दिष्टे पूर्वस्यऽ इति परिभाषाद्वयोपस्थितौ परत्वात्ऽउभयनिर्देशो पञ्चमीनिर्देशो बलीयान्ऽ इति तस्मिन्निति सूत्रस्थभाष्यासङ्गतिः, उभयोरैकदेशस्थत्वेन परत्वादित्यस्यासङ्गत्यारत्तेः, रूपं चेदम्ऽइकोगुणऽ इत्यत्र कैयट इति वाच्यम् ;

विप्रतिषेधसूत्रेऽष्टाध्यायीस्थपाठकृतपरत्वस्यऽऽश्रयेणैनादोषात्। नहि कार्यकालपक्ष इत्येतावता तदपैति। पक्षद्वयेऽपि प्रदेशेषु स्वबुद्धिजननेनाविशेषात्। नहि तत्पक्षेऽप्यचेतनस्य शास्त्रस्य स्वदेशं विहाय तद्देशगमनं सम्भवति। नाप्यस्मदादिबुद्धिजननेन स्वदेशत्यागो भवति। अत एव भाष्ये तस्मिन्निति सूत्रे कैयटः सूत्र पाठापेक्षया परत्वस्य व्यवस्थापकत्वमिति। इकोगुणेति सूत्रस्थ कैयटस्तु तिन्त्य एव ; अन्यथा सर्वशास्त्राणां प्रयोगार्थत्वेन प्रयोगरूपैकदेशस्त्वेन क्वापि परत्वं न स्यात्। किञ्च किञ्चित् चेति सूत्रस्थ कैयटरीत्या विधिसूत्राणां यथोद्देश पक्षे परिभाषादेशे सन्निधानेन तेषां परत्वं व्याहन्येत एवञ्च वृक्षेभ्य इत्यत्र सुपिचेत्यतः परत्वात्ऽबहुवचने झल्येत्ऽ इत्येत्वमित्याद्युच्छिद्येत, इत्यलम्॥

इत्संज्ञका अनुबन्धाः, तेष्ववयवानवयवत्वसन्देह आह

---

\*{अनेकान्ताः अनुबन्धाः ॥ ३ ॥}\*

अनेकान्ता अनवयवाः इत्यर्थः। यो ह्यनवयव स कदाचित्तत्रोपलभ्यत एव, अयं तु न तथा, तदर्थभूते विधेये कदाप्यदर्शनात्। शित्किदित्यादौ समीपेऽवयवत्वारोपेण समासो बोध्यः।

ऽवुण्छण्कट्ऽ इत्यादौ णित्वप्रयुक्तं कार्यं पूर्वस्यैवेत्यादि तु व्याख्यानते निर्णयम्।  
ऽहलन्त्यम्ऽ इत्यत्रान्त्य शब्दः परसमीप बोधकः॥  
वस्तुतस्तु

---

\*{एकान्ताः ॥ ४ ॥}\*

इत्येव न्याय्यम्, शास्त्रे तत्रोपलम्भादन्यत्रानुपलम्भाच्च अनवयवो हि  
काकादिरेकजातीयसम्बन्धेन गृहवृक्षादिषूपलभ्यत् नैवमयम्। एवं हि बहुव्रीहिरपि न्यायत  
एवोपपन्नः, अन्त्यादि शब्दे लक्षणा च न ।  
किञ्च अनवयवत्वे णशकप्रत्यादौ णादेरित्वानापत्तिः, प्रत्ययादित्वाभावात्, दध्नचश्चकारस्य  
वैयर्थ्यापत्तिश्च इदञ्चऽतस्यलोपःऽ इत्यत्र भाष्ये स्पष्टम्। तत्र ह्युक्तम्, "एकान्ताः  
अनुबन्धाः" इत्येव न्याय्यमिति दिक्॥  
नन्वेकान्तत्वेऽनेकाल्त्वादेव औशादीनां सर्वादेशत्व सिद्ध्याऽअनेकाल्ऽ सूत्रे शिद्ग्रहणं  
व्यर्थमत आह

---

\*{नानुबन्धकृतमनेकाल्त्वम् ॥ ५ ॥}\*

शिद्ग्रहणमेवैतद्ज्ञापकम्, तेनऽअर्वणस्तुऽ इत्यादेर्न सर्वादेशत्वम्। डादि विषये तु सर्वादेशत्वं  
विनानुबन्धत्वस्यैवाभावेनऽऽनुपूर्व्यात्सिद्धम्॥  
नन्वेवमपिऽअवदातं मुखम्ऽ इत्यत्र पलोपोत्तरमात्वे कृतेऽदाबिति घुसंज्ञाप्रतिषेधो न स्यात्,  
दैपः पकारसत्वेऽनेजन्तत्वाप्राप्त्या पलोपोत्तरं पकाराभावेनास्य दात्वाभावादत आह

---

\*{नानुबन्धकृतमनेजन्तत्वम् ॥ ६ ॥}\*

ऽउदीचामाङःऽ इति निर्देशोऽस्या ज्ञापकः।ऽआदेच उपजेशेऽ इति  
सूत्रेणोपदिश्यमानस्यैजन्तस्यात्वं क्रियते,  
उकारसत्वेत्वेजन्तत्वाभावादात्वाप्राप्तेस्तस्यासङ्गतिः॥  
न चास्यामवस्थायां तस्य धातुत्वाभावात्कथमात्वम्, तत्र धातोरित्यस्य निवृत्तेरित्यन्यत्र  
विस्तरः। स्पष्टञ्चेदम् "दाधाघ्वदाप" इति सूत्रे भाष्य ।  
नन्वेवमपिऽवासरूपऽ सूत्रेण कविषयेऽणोप्यापत्तिरित्यत आह

---

\*{नानुबन्धकृतमसारूप्यम् ॥ ७ ॥}\*

ऽददातिदधात्योर्विभाषाऽ इति णबाधकशस्य विकल्पविधायकमस्यां ज्ञापकम्, तेनऽगोदःऽ  
इत्यादौ नाणितिऽवासरूपऽ सूत्रे भाष्ये स्पष्टम्॥  
ननु संख्याग्रहणे बह्वादीनामेव ग्रहणं स्यात्,  
प्रकरणस्याभिधानियामकत्वसिद्धात्ऽकृत्रिमाकृत्रिमयोः कृत्रिमे  
कार्यसम्प्रत्ययःऽ इति न्यायात्। अस्ति च प्रकृते बह्वादीनां सङ्ख्यासंज्ञाकृतेति ज्ञानरूपं  
प्रकरणम्, नतु लोकप्रसिद्धैकद्व्यादीनामित्यत आह

---

\*{उभयगतिरिह भवति ॥ ८ ॥}\*

इहौशास्त्रं सङ्ख्यायाः अतिशदन्तायाः इति निषेधोऽस्या ज्ञापकः। न हि कृत्रिमा सङ्ख्या  
त्यन्ता शदन्ता वास्ति, तेनऽकर्तरि कर्तरिकर्मव्यतिहारेऽऽकण्वमेघेभ्यः करणेऽऽविप्रतिषिद्धं  
चानधिकरणेऽ इत्यादौ लौकिकक्रियाद्रव्याद्यवगतिः। तत्र क्वोभय गतिः, क्वाकृत्रिमस्यैव,  
क्व कृत्रिमस्यैवेत्यत्र लक्ष्यानुसारि व्याख्यानमेव शरणम्। अत एव आम्रेडित शब्देन  
कृत्रिमस्यैव ग्रहणं न तु द्विस्त्रिर्घुष्टमात्रस्य रूपष्टच्चेदं सङ्ख्या संज्ञा सूत्रे भाष्य  
यतु संज्ञाशास्त्राणां मच्छास्त्रेऽनेन शब्देनैत एवेति नियमार्थत्वं कृत्रिमाकृत्रिम  
न्यायबीजमिति। तन्न ; तेषामगृहीतशक्तिग्राहकत्वेन विधित्वे सम्भवति, नियमत्वायोगात्।  
ऽसर्वे सर्वार्थ वाचकाः इत्यभ्युपगमोऽपि योगिदृष्ट्या, नत्वस्मदृष्ट्या, विशिष्य  
सर्वशब्दार्थजनस्याशक्यत्वात्। सामाम्यज्ञानं तुभोधोपयोगीत्यन्यत्र निरूपितम्॥  
ननुऽध्येताऽऽशयिताऽ इत्यादाविङ्शीडोर्ङित्वाद् गुणनिषेधः स्यादत आह

---

\*{कार्यमनुभवन्नि कार्यं निमित्ततया नाश्रीयते ॥ ९ ॥}\*

ऽस्थण्डिलाच्छयितरिऽ इति निर्देशश्चास्यां ज्ञापकः। ऽरुणुनविपतिऽ इत्यादि सिद्धये  
कार्यमनुभवन्निति। अत्र हिऽद्विर्वचनेऽचिऽ इति नु शब्दस्य द्वित्वम्, अन्यथाऽसन्यडोःऽ  
इत्यस्य षष्ठ्यन्तत्वात्सन्नन्तस्य कार्यित्वेन इसौ द्वित्वनिमित्तत्वाभावात्तत्प्रवृत्तिर्न स्यात्।  
वस्तुतः समवायिकारण निमित्तकारणयोर्भेदस्य सकललोकतन्त्रप्रसिद्धतया तस्य  
तत्त्वेनाऽश्रयणाभावेन नैषा ज्ञापकसाध्या। अत एव हः प्रयुक्तः। स हि तत्त्वेनानाश्रयणे हेतोः  
प्रसिद्धत्वं द्योतयतीति तत्त्वम्। ऽद्विर्वचनेऽचिऽ इत्यत्र भाष्ये ध्वनितैषा॥  
ननुऽप्रणिदापयतिऽ इत्यादौ दारूपस्य विधीयमाना घुसंज्ञा दापेर्नस्यादत आह

---

\*{यदागमास्तद्गुणीभूतास्तद्ग्रहणेन गृह्यन्ते ॥ १० ॥}\*

यमुद्दिश्याऽगमो विहितः, स तद्गुणीभूतः शास्त्रेण तदवयवत्वेन बोधितोऽतस्तद्ग्रहणेन  
तद्ग्राहकेन तद्बोधकेन शब्धेन गृह्यते बोध्यत इत्यर्थः। तत्र तद्गुणीभूता इत्यंशौ बीजकथनम्।  
लोकेऽपि देवदत्तस्याङ्गाधिक्ये तद्विशिष्टस्यैव देवदत्तग्रहणेन ग्रहणं दृश्यत्  
यमुद्दिश्य विहित इत्युक्तेऽप्रनिदारयतिऽ इत्यादौ न दारित्यस्य घुत्वम्।  
ऽआनेमुक्ऽ इति मुग्विधानसामर्थ्यादिषानित्या। अन्यथाऽपचमानऽ इत्यादावकारस्य  
मुख्यनया परिभाषया विशिष्टस्य सवर्णदीर्घे तद्वैयर्थ्यं रूपष्टमेव तेनऽदिदीयेऽ इत्यादौ  
यणादि न,ऽजहारऽ इत्यादौऽआत औ णलऽ इति च न्  
न चाकारादेर्वर्णस्य वर्णान्तरमवयवः कथमिह वाच्यम्, वचनेनावयवत्वबोधनात्। तस्य  
चावयवत्वसादृश्ये पर्यवसानं बोध्यम्।  
न चोक्तज्ञापकाद्वर्णग्रहणेऽस्या अप्रवृत्तिरिति वाच्यम् ;ऽआने मुक्ऽ इति सूत्र  
भाष्येऽकारस्याङ्गावयवस्य मुगित्यर्थेऽपचमानऽ इत्यत्रऽतास्यनुदात्तेत् इति स्वरो म  
स्यादित्याशङ्ख्यादुपदेशभक्तस्तद्ग्रहणेन ग्राहिष्यत इत्युक्तेरसङ्गत्यापत्तेः।  
किञ्च उमन्तपदावयवस्य ह्रस्वात्परस्य उमो उमुडित्यर्थेऽकुर्वन्नास्तेऽ इत्यादौ उमो  
उमुडागमे णत्वप्राप्तिमाशङ्क्यऽयदागमाऽ इति न्यायेनाद्यनस्यापि पदान्तग्रहणेन  
ग्रहणात्पदान्तस्यऽ इति निषेध इत्यनया

परिभाषयाऽआगमानामागमिधर्मवैशिष्ट्यमपि होध्यतेऽ इत्याशयकऽडमुटऽ  
सूत्ररुथभाष्यासङ्गतेः।  
किञ्चगुणादे रपरत्वे रेफविशिष्ट गुणत्वाद्येष्टव्यम्। अन्यथाऽऋकारस्य गुणवृद्धी अरागावेवऽ  
इति नियमो न स्यात्। तच्चऽवर्णग्रहणेऽ एतदप्रवृत्तौ न सङ्गच्छत् अत एवऽरदाभ्यांऽ इति  
सूत्रे भाष्यम् "गुणो भवति, वृद्धिर्भवति,  
रेफशिरा गुणवृद्धिसंज्ञकोऽभिनिर्वर्तते"इति। अत एवऽनेटिऽऽणेरनिटिऽ इत्यदि चरितार्थम्।  
ऽअनागमकानां सागमकाः आदेशाःऽ इत्यस्य त्वयमर्थः आर्धधातुकस्येडागम इत्यर्थे ज्ञाते,  
नित्येषु शब्देष्वगागमविधानानुपत्या अर्थापत्तिमूलकवाक्यान्तरकल्पनेनेद्द्रुहितबुद्धिप्रसङ्गे  
सेड्बुद्धिः कर्तव्येति। एवञ्चादेशेष्विवात्रापि बुद्धिविपरिणाम इति न नित्यत्वहानिः।  
स्थानिवत्सूत्रे च नेट्शादेशग्रहणम्। साक्षादष्टाधायीबोधितस्थान्यादेशभावे चारितार्थात्।  
किञ्चेवं सति स्थानिवद्ध्यैव कार्यप्रवृत्त्याऽलावस्थायामडितिऽ सिद्धन्तासङ्गतिः।  
स्थानिवद्भावविषयेऽनिर्दिश्यमानस्यऽ इति परिभाषायाः प्रवृत्तौऽतिसृणाम्ऽ इतियतिर  
परत्वात्तिसादेशे स्थानिवद्भावेन त्रयादेशमाशङ्ख्यऽसकृद्वृत्तिऽ न्यायेन  
समाधानपरभाष्यासङ्गतिः।  
ऽएरुःऽ इत्यादौ स्थानिषष्ठीनार्देशात्तदन्तपरतया पठितवाक्यस्यैव  
समुदायादेशपरत्वेनाऽदेशग्रहणसामर्थ्यात्तस्य स्थानिवत्सूत्रे ग्रहणेन न दोषः। आनुमानिक  
स्थान्यादेशभावकल्पनेऽपि श्रौतस्थान्यादेशभावस्य न त्याग इतिऽअचः परस्मिन्ऽ  
इत्यादेर्निसङ्गतिः।  
एतेन ऽयदागमाःऽ इति परिभाषा स्थानिवत्सूत्रेण गतार्थेत्यपास्थम्।  
एतत्सर्वम्ऽदाधाच्चदाप्ऽ इति सूत्रे भाष्ये स्पष्टम्॥  
नन्वेवम् उदस्थादित्यादौऽउदःस्थास्तम्भोः पूर्वस्यऽ इति पूर्वसवर्णापत्तिरत आह

\*{निर्दिश्यमानस्याऽदेशा भवन्ति॥ ११ ॥}\*

ऽषष्ठीस्थाने योगाऽ इति सूत्रमावर्तत् तत्र द्वितीयस्यायमर्थः षष्ठ्यन्तं  
निर्दिश्यमानमुच्चार्यमाणमुच्चार्यमाणसजातीयमेव, निर्दिश्यमानावयवरूपमेव वा स्थनेन  
स्थाननिरूपितसम्बन्धेन युज्यते, न तु प्रतीयमानमित्यर्थः। तेनेदं सिद्धम्। न चऽअस्यच्चौऽ  
इत्यादौ दीर्गाणामादेशानापत्तिः, तेषां निर्दिश्यमानत्वाभावादिति वाच्यम्, जातिपक्षे  
दोषाभावात्। किञ्चऽन भूसुधियोऽ इति निषेधेन ग्रहणकशास्त्रगृहीतानां  
निर्दिश्यमाकार्यबोधान्न दोषः।  
इयडुवडोर्डित्वं तु इवणीवर्णान्तश्रुधातुभ्रुवामित्यर्थेन धात्वादीनामपि  
निर्दिष्टत्वादन्त्यादेशत्वाय् रीरिडोर्डित्वं तु स्पष्टार्थमेव। एतेनेदं डित्वं वर्णग्रहणे  
निर्दिश्यमान परिभाषाया अप्रवृत्तिज्ञापकमित्यपास्तम्। ऽहयवरट्ऽ  
सूत्ररुथेनऽअयोगवहानामुपदेशेऽलोन्त्यविधिः प्रयोजनम्, वृक्षस्तत्र नैतदस्ति प्रयोजनम्,  
निर्दिश्यमानस्येत्येव सिद्धम्ऽ इति भाष्येण विरोधात्।  
अनया परिभाषयाऽयेनविधिःऽ इति सूत्रबोधिततदन्तस्य स्थानिवत्त्वाभाव बोधनम्,  
यदागमा इति लब्धस्य च  
तेनऽसुपदःऽऽउदस्थात्ऽ इत्यादि सिद्धिः। अनया च  
स्वस्वानेमित्तसन्निधापितानामऽअलोऽन्त्यस्यऽ इत्यादीनां समावेश एव, न बाध्यबाधक  
भावः, विरोधाभावात्। नाप्येतयोरडुगाडुगिभवः, उभयोरपि परार्थत्वेन तदयोधात्। ऽअनेकाल्  
शित्ऽ इति सूत्रे सर्वैश्चैतत्परिभाषाबोधित एव गृह्यत्  
यतुऽआदेः परस्यऽऽलोन्त्यस्यऽ इत्येतावेव तद्बाधकाविति तन्न ;ऽउदःस्थात्ऽ इति  
सूत्रविषयेऽस्याऽपादः पतऽ इति सूत्रे भाष्ये सञ्चारितत्वात्। नाप्येतयोरियं बाधिका,  
एतयोर्निविषयत्वप्रसङ्गादितिऽति विंशतेऽ इति सूत्रे कैयटः। अकज्विषये नायं न्यायः,  
स्थानिवद्भावेन तन्मध्यपत्तन्यायेन तदुधायैव कार्यजनकत्वात्। इयञ्च अवयवषष्ठीविषयेऽपि।

अत एवऽतदोः सः सावितिऽ सत्वम्,ऽअतिरस्यःऽ इत्यत्रोपसर्गितकारस्य न्  
निर्दिश्यमानयुष्मदाद्यवयवमपर्यन्तरस्यैव यूयादयः, न तुऽअतियूयम्ऽ इत्यादौ  
सोपसर्गावयवमपर्यन्तरस्येति बोध्यम्।ऽपादः पत्ऽ इति सूत्रे  
ऽषष्ठी स्थानेऽ इति सूत्रे च भाष्ये चे रूपष्टैषा॥  
ननुऽचेताऽ इत्यादौ ह्रस्वरस्येकारस्य प्रमाणत आन्तर्यादिकारोऽपि स्यादत आह

---

\*{यत्रानेकविधमान्तर्यं तत्र स्थानत आन्तर्यं बलीयः ॥ १२ ॥}\*

अनेकविधमुखानुगुणप्रमाणकृतम्। अत्र मानम्ऽषष्ठी स्थानेऽ इत्यत एकदेशानुवृत्त्या स्थाने  
ग्रहणेऽनुवर्तमाने पुनःऽस्थानेन्तरतमःऽ इति सूत्रे स्थाने ग्रहणमेव तद्धि तृतीयया  
विपरिणम्य वाक्यभेदेन स्थानिनः प्रसङ्गो जायमानः सति सम्भवे स्थानत एवान्तरतम  
इत्यर्थकम्।  
तमग्रहणमेवानेकविधान्तर्यं सत्तागमकम्। स्थानतःस्थानेनेत्यर्थः। तत्र स्थानत  
आन्तर्यम्ऽइको यणचिऽ

इत्यादौ प्रसिद्धमेव अर्थतःऽपदन्नोऽ इत्यादौ स्थान्यर्थाभिधान समर्थस्यैवाऽदेशतेति  
सिद्धान्ताद्यदर्थभिधानसमथी यः, स तस्यादेश इति तत्समानार्थतत्समानवर्णपदादीनां ते,  
तृज्वत्क्रोष्टुरिति च गुणतोऽवाग्धरिःऽ इत्यादौ। प्रमाणतःऽअदसोऽसेऽ इत्यादौ।  
ऽस्थानेऽन्तरतमःऽ सूत्रे भाष्ये रूपष्टैषा॥  
ननुऽप्रोढवान्ऽ इत्यत्रऽप्रादूहोदेतिऽ वृद्धिः स्यादत आह

---

\*{अर्थवद्ग्रहणे नानर्थकस्य ॥ १३ ॥}\*

विशिष्टरूपोपादान् उपस्थितार्थस्य शब्दं प्रति विशेषणतयान्वयसम्भवे त्यागे मानाभावोऽस्या  
मूलम्। अत्रार्थः कल्पितान्वयव्यतिरेककल्पितः शास्त्रीयोऽपि गृह्यते इतिऽसङ्ख्यायाःऽ इति  
सूत्रे भाष्ये रूपष्टम्। इयं वर्ण ग्रहणेषु नेतिऽलस्यऽ इत्यत्र भाष्ये रूपष्टम्। अत एव एषा  
विशिष्टरूपोपादान् विषयेतिवृद्धाः। एतन्मूलकमेवऽयेन विधिःऽ इत्यत्र भाष्ये  
पठ्यतेऽअलैवानर्थकेन तदन्तर्विधिःऽ इति।  
किञ्चऽस्वं रूपम्ऽ इति शास्त्रे स्वशब्देनाऽत्मीयवाचिर्नाऽथो गृह्यते, रूप शब्देन स्वरूपम्,  
एवञ्च तदुभयं शब्दस्य संज्ञीति तदर्थः। तत्राथी न विशेष्यस्तत्र शस्त्रीयोपकार्यसम्भवात्,  
किन्तु शब्दविशेषणम्। एवञ्चार्थविशिष्टः शब्दः संज्ञीति फलितम्। तेनैषा परिभाषा सिद्धेति  
भाष्ये रूपष्टम्॥  
नन्वेवमपिऽमहद्गतश्चन्द्रमाःऽ इत्यत्रऽआन्महतःऽ इत्यात्वापत्तिरत आह

---

\*{गौणमुख्ययोर्मुख्ये कार्यं सम्प्रत्ययः ॥ १४ ॥}\*

गुणादागतो गौणः। यथागोशब्दस्य जाड्यादिगुणनिमित्तोऽथो वाहीकः। अप्रसिद्धश्च  
संज्ञादिरपि तद्गुणारोपादेव बुद्ध्यत् मुखमिव प्रधानत्वात् मुख्यःप्रथम इत्यर्थः। गौणे ह्यर्थे  
शब्दः प्रयुज्यमानो मुखार्थारोपेण प्रवर्तते एवं चाप्रसिद्धत्वं गौणलाक्षणिकत्वं चात्र गौणत्वम्।  
तेनऽप्रियत्रयाणाम्ऽ इत्यादौ त्रयादेशो भवत्येव, तत्र  
त्रिशब्दार्थस्येतरविशेषणत्वेऽप्युक्तगौणत्वाभावात्। किञ्चायं न्यायो न प्रातिपदिककार्ये,

किन्तूपातं विशिष्याथीपस्थापकं विशिष्टरूपं यत्र तादृशपदकार्यं एव परिनिष्ठितस्य पदान्तरसम्बन्धे हिऽगौर्वाहीकऽ इत्यादौ गौणत्वप्रतीतिर्नतु प्रातिपदिकसंस्कारवेलायामित्यन्तरङ्गत्वाज्जातसंस्कारबाधायोगः प्रातिपदिककार्यं प्रवृत्त्यभावे बीजम्।

श्वशुरसदृशस्यापत्यमित्यर्थकेऽश्वाशुरिऽ इत्यादावत इजः सिद्धये उपात्तमित्यादि। न च प्रातिपदिकपदं तादृशमिति वाच्यम्, तेन हि प्रातिपदिकपदवत्वेनोपस्थितिरिति तस्य विशिष्याथीपस्थापकत्वाभावात्। निपातपदं तु चादित्वेनैव चादीनामुपस्थापकमिति तदुद्देश्यककार्यनिधायकेऽओत्ऽ इत्यादावेतत्प्रवृत्तऽगोभवत्याऽ इत्यादौ दोषो न्ऽअग्नीषोमौ माणवकौऽ इत्यत्र प्रसिद्धदेवताद्वन्द्ववाच्यगनीषोमपदस्य तत्सदृशपरत्वेऽप्यन्तरङ्गत्वादीत्वषत्वे भवत एव सदृशलाक्षणिकाग्निसोमपदयोर्द्वन्द्वे तन्नामकावित्यर्थके च नेत्वषत्वे, आद्ये गौणलाक्षणिकत्वात्, अन्त्येऽप्रसिद्धत्वात्। अत एवऽअग्निसोमौ माणवकोऽ इत्यत्र गौणमुख्यन्यायेन शत्ववारणपरम्, "अग्नेः

स्तुत्स्तोमसोमाः" इति सूत्रस्थं भाष्यं सङ्गच्छत्

ऽगां पाठयऽ इत्यादौ मुख्य गोपदार्थस्य पाठनकर्मत्वासम्भवेन निभक्त्युत्पत्तिवेलायां प्रयोक्तृभिर्गौणार्थत्वस्य प्रतीतावप्यपदस्याप्रयोगेण बोद्धुभिः सर्वत्र पदस्यैव गौणार्थकत्वस्य ग्रहेणऽअत्वं त्वं सम्पद्यते,ऽअमहान् महान्भूतः,ऽत्वद्भवतिऽ इत्यादि भाष्यप्रयोगे त्वाद्यादेशदीर्गादीनां करणेन चास्य न्यायस्य पदकार्यविषयत्वमेवोचितम्। अन्यथा वाक्यसंस्कार पक्षे तेषु तदनापत्तिः।

किञ्च "शुक्लाम्ऽ इत्युक्ते कर्म निर्दिष्टम् कर्ता क्रियाचानिर्दिष्टे" इत्याद्युक्त्याऽइहेदानीं गामभ्याज कृष्णां देवदत्तेत्यादौ सर्व निर्दिष्टम्, गामेव कर्म, देवदत्त एव कर्ता, अभ्याजैव क्रियाऽ इत्यर्थकेनार्थवत्सूत्रस्थभाष्येण कारकादिमात्रप्रयोगे योग्यसर्वक्रियाध्यहारे प्रसक्ते नियमार्थः क्रियावाचकादिप्रयोग इत्येतत्तात्पर्यकेण सामान्यतः

क्रियाजन्यफलाश्रयत्वमात्रविवक्षायां द्वितीयादीनां साधुत्वान्वाख्यानमित्यर्थलाभेन पाठनक्रियान्वयकाले पदस्यैव गौणार्थत्वप्रतीतिः प्रयोक्तुरपि।

एतन्मूलकः "अभिव्यक्तपदार्थाः येऽ इति श्लोकोपि पदकार्यविषयकः। ध्वनितं चेदम्ऽसर्वादीनिऽ इति सूत्रे संज्ञाभूतानां प्रतिषेधमारभता वार्तिककृता, "पूर्वपरा" इति सूत्रेऽअसंज्ञायाम्ऽ इति वदता सूत्रकृता, अन्वर्थसंज्ञया तत्प्रत्याख्यानं कुर्वता भाष्यकृता च अर्थाश्रय एतदेव भवति, शब्दाश्रये च वृद्ध्यात्वे इतिऽओत्ऽ सूत्रस्थ भाष्यस्य लौकिकार्थवत्वयोग्यपदाश्रय

एष न्यायः, तद्वहितशब्दाश्रये च ते इत्यर्थः। ऽगोतऽ इति यथाश्रुतसूत्रे

विशिष्टरूपोपादानसत्वेनोक्तरीत्यैवतस्य

भाष्यस्य व्याख्येयत्वादित्यलम्॥

अर्थवद्ग्रहणे इत्यस्यापवादमाह :

\*{अनिनस्मिन्ग्रहणान्यर्थवता चानर्थकेन च तदन्तविधिं प्रयोजयन्ति ॥ १५ ॥}\*

ऽयेन विधिऽ इत्यत्र भाष्ये वचन रूपेण पठितैषा। तेनऽराज्ञाऽ ऽसाम्नाऽ इत्याद्वल्लोपः,ऽदण्डीऽऽवाग्मीऽ इत्यादौऽइन्हन्ऽ इति नियमः,ऽसुपयाऽऽसुस्रोताऽऽ इत्यादौऽअत्वसन्तस्यऽ इति दीर्गः,ऽसुशर्माऽऽसुप्रथिमाऽ इत्यादौऽमनऽ इति डीब्निषेधश्च सिद्धः। अन्ये तुऽपरिवीविषीध्वम्ऽ इत्यत्र ढत्वव्यावृत्तये क्रियमाणात्ऽइणः षीध्वम्ऽ इत्यत्राङ्गग्रहणार्थवत्परिभाषानित्या, तन्मूलकमिदमित्याहुः। ऽविभाषेटऽ इत्यत्रानर्थकस्यैव षीध्वमः सम्भवादत्रापि तस्यैव ग्रहणमिति भ्रमवारणायऽअङ्गात्ऽ इति प ।

ननुऽउश्चऽ इत्यत्रऽलिङ्सिचौऽ इत्यतःऽआत्मनेपदेषुऽ इत्येव सम्बध्येत, अनन्तरत्वादत

आह :

\*{एकयोगनिर्दिष्टानां सह वा प्रवृत्तिः सह वा निवृत्तिः ॥ १६ ॥}\*

वाशब्द एवार्थ परस्परान्वितार्थकपदानाम्सहैवानुवृत्तिनिवृत्ती इत्यर्थः। एककार्यं नियुक्तानां बहूनां लोके तथैव दर्शनादिति भावः। यत्त्वत्र ज्ञापकम्ऽनेङ्वशिऽ इत्यत इडित्यनुवर्तमानेऽआर्धधातुकस्येड्ऽ इत्यत्र पुनरिङ्ग्रहणम्। तद्धि नेत्यस्यासम्बन्धार्थमिति तन्न ;ऽदीधीवेवीटाम्ऽ इति सूत्रे भाष्ये तत्रत्येङ्ग्रहणप्रत्याख्यानान्येड् ग्रहणेऽनुवर्तमाने पुनरिङ्ग्रहणस्येदो गुणरूपविकारार्थकत्वस्योक्तत्वेन तद्विरोधात्। नञौ निवृत्तिस्तुऽक्वचिदेकदेशोऽपि अनुवर्ततेऽ इति न्यायेन सिद्धा। वस्तु तस्तुऽदीधीवेवीटाम्ऽ इति सूत्रस्थ भाष्यमेकदेश्युक्तिः,ऽआर्धधातुकस्यऽ इति सूत्रस्थेङ्ग्रहणस्यऽनेङ्वशिऽ इति सूत्रे भाष्ये प्रत्याख्यानात्, तत्करणेन गुरुतरयत्नमाश्रित्यैतत्प्रत्याख्यानस्यायुक्तत्वात्॥ नन्वलुगाधिक्रः प्रागनङः, उत्तरपदाधिकारः प्रागङ्गाधिकावादित्यनुपपन्नम्, एकयोगनिर्दिष्टत्वात्। तथाऽदामहायनान्ताच्चऽ इत्यादौऽसङ्ख्याव्ययादेऽ इत्यतः सङ्ख्यादेरित्यनुवर्ततेऽव्ययादेरिति निवृत्तमिति चानुपपन्नमत आह

\*{एकयोगनिर्दिष्टानामेदेशोऽप्यनुवर्तते ॥ १७ ॥}\*  
 \*{एकयोगनिर्दिष्टानामेदेशोऽप्यनुवर्तते ॥ १७ ॥}\*  
 \*{एकयोगनिर्दिष्टानामेदेशोऽप्यनुवर्तते ॥ १७ ॥}\*

एकार्थे योगःसम्बन्धस्तेन निर्दिष्टयोः समुदायाभिधायिद्वन्द्वनिर्दिष्टयोरित्यर्थ इतिऽपक्षातिःऽ  
इति सूत्रे कैयटः। तावन्मात्रांषे स्वरितत्वप्रतिज्ञाबलाल्लभ्यमिदम्। रूपष्टा  
चेयम्ऽद्वामहायनान्ताच्चऽ इति सूत्रेऽऔतोऽम्शसोऽ इति सूत्रे च भाष्ये पूर्वा च् ।  
ननुऽत्यदादीनामऽ इतियादिनाऽइमम्ऽ इत्यादावनुनासिकः स्यादत आह

\*{भाव्यमानेन सवर्णानां ग्रहणं न ॥ १८ ॥}\*

अणुदित्सूत्रेऽप्रत्ययःऽ इत्यनेन सामर्त्यात्सूत्रप्राप्तम्, जातिपक्षेणप्राप्तम्, गुणाभेदकत्वेनच प्राप्तम्, नैत्यर्थः। अत एवाणुदित्सूत्रे प्रत्ययाऽदशाऽगमेषु सवर्णग्रहणाभावं प्रकारान्तरेणोक्त्वा, एषं तर्हि सिद्धे यदप्रत्यय इति प्रतिषेधं शास्ति, तज्ज्ञापयति भवत्येषापरिभाषाऽभाव्यमानेन सवर्णानां ग्रहणं नऽ इति। किञ्च, ऽज्याद ईयसःऽ इत्येवान्तर्यतो दीर्घे सिद्धेऽज्यादात्ऽ इति दीर्घाच्चारणमस्या ज्ञापकम्। अणुदित्सूत्रेऽज्यादात्ऽ इति सूत्रे च भाष्ये स्पष्टैषा। ऽयोः कुःऽ इत्यादौ भाव्यमानेनापि सवर्णग्रहणम्, विधेये उदिदुच्चारणसामर्थ्यात्। एतदेवाभिप्रेत्यऽभाव्यमानाण सवर्णान्न गृह्णातिऽ इति नव्याः पठन्ति॥ नन्वेवमऽअदसोऽसेःऽ इत्यादिनाऽअम्ऽ इत्यादौ दीर्गविधानं न स्यादत आह :

\*{भाव्यमानोऽप्युकारः सवर्णान् गृणहाति ॥ १९ ॥}\*

Sदिव उतऽऽकृत उतऽ इति तपरकरणमस्या ज्ञपकम्। ऽतित्स्वरितम्ऽ इति सूत्रे भाष्ये



रूपश्रैषा॥

ननुऽगवे हितं गोहितम्ऽ इत्यादौ प्रत्ययलक्षणेनाव्यादेशापत्तिरत आह :

---

\*{वर्णश्रये नास्ति प्रत्ययलक्षणम्॥ २०॥}\*

वर्णप्राधान्यविषयमेतत्। तत्त्वं चऽप्रत्ययलोपेऽ इति सूत्रे स्थानिवदित्यनुवृत्त्यैव सिद्धे प्रत्ययलक्षणग्रहणं प्रत्ययेतराविशेषणत्वरूपं यत्र प्राधान्यं तत्रैव प्रवृत्त्यर्थमेतत्सिद्धम्। वर्णपराधान्यं च वर्णस्येतराविशेषणत्वरूपं प्रत्ययनिरूपितनिशेष्यतारूपं च तेनऽगोहितम्ऽ इत्यादौ अवादि न,ऽचित्रायां जाता चित्राऽ इत्यादावण्योऽकारस्तदन्तान् डीप् च न् इयमल्विधौ स्थानिवत्वाप्राप्तावपि प्राप्तप्रत्ययलक्षणविधेर्निषेधिकेति रूपं भाष्यम् । ननुऽअतः कृकमिऽ इत्यत्र कमि ग्रहणे सिद्धे, कंसग्रहणं व्यर्थम्, अत आह :

---

\*{उणादयोऽव्युत्पन्नानि प्रातिपदिकानि॥ २१॥}\*

इदमेवास्या ज्ञापकमिति कैयटादयः। कंसेस्तु न, कंसोऽनभिधानात्। "प्रत्ययस्य लुक्" इत्यादौ भाष्ये स्पष्टा। "ण्वुल्लृचौ" इत्यादौ भाष्ये व्युत्पन्नानीत्यपि। इदं शाकटायनरीत्या। पाणिनेस्त्वव्युत्पत्तिपक्ष एवेति शब्देन्दु शेखरे निरूपितम्। "आयनेयी" इति सूत्रे भाष्ये स्पष्टमेतत्॥ ननुऽदेवदत्तचित्तिकीर्षतिऽ इत्यादौ देवादेः सन्नन्तत्वप्रयुक्तधातुत्वाद्यापत्तिरत आह :

---

\*{प्रत्ययग्रहणे यस्मात्स विहितस्तदादेस्तदन्तस्य ग्रहणम्॥ २२ ॥}\*

"यस्मात्प्रत्ययविधिः" इति सूत्रे यस्मात्प्रत्ययविधिस्तदादिप्रत्यय इति योगो विभज्यत् गृह्यमाण उपतिष्ठत इति शेषः। तेन तदाद्यन्तांशः सिद्धः। तदन्तांशस्तु "येनविधिः" इत्यनेन सिद्धः। स च शब्दरूपं विशेष्यमादाय विशेष्यान्तरासत्त्वं यत् प्रत्ययेन स्वप्रकृत्यवयवकसमुदायाक्षेपात् तद्विशेषणत्वेन तदन्तविधिरिति। तत्, न ;ऽइयान्ऽ इत्यादौ तस्य तादृशसमुदायेन व्यभिचारेणाक्षेपसम्भवात्। यत्र प्रत्ययो निमित्तत्वेनाश्रीयते, तत्र तदादीत्यन्तांशमात्रोपस्थितिरिति "अङ्गस्य" इति सूत्रे भाष्यकैयटयोः॥ एवं यत्रापि पञ्चम्यन्तात्परः प्रत्यय आश्रीयते, यत्रापि तदादीत्यन्तांशोपस्थितिः, परन्तु तत्र पञ्चम्यन्तता। अत एव "एङ्हस्वात्" इति सूत्रे एङन्तादित्यर्थलाभः। अस्याः परिभाषायाः प्रयोजनान्तरम्,ऽयेनविधिःऽ इत्यत्र, भाष्य उक्तम्,ऽपरमगाग्यायणःऽ इति। परमगाग्यायणस्यापत्यमिति विग्रहेऽपि गाग्यायणशब्दादेव प्रत्ययः, न विशिष्टात्। निष्कृष्य तावन्मात्रेणैकार्थिभावाभावेऽपि वृत्तिर्भवत्येव अत्र चेदं भाष्यमेव मानमित्यन्यत्र विस्तरः। प्रत्ययमात्रग्रहणे एषा, न तु, प्रत्ययाप्रत्ययग्रहण इति "उगितश्च" इति सूत्रे भाष्य इयमङ्गसंज्ञा सूत्रे भाष्ये स्पष्टा॥

येन विधिरिति सूत्रे भाष्य एतद्धटकतदन्तांशस्यापवादः पठ्यते :

---

\*{प्रत्ययग्रहणे चापञ्चम्याः ॥ २३ ॥}\*

यत्र पञ्चम्यन्तात्परः प्रत्ययः कार्यान्तरविधानाय परिगृह्यते, तत्र तदन्तविधिर्नैत्यर्थः।  
यथा"रदाभ्यां निष्ठातोः"इत्यत्र तेन दृष्टतीर्णेत्यादौ धातुतकारस्य न नत्वम्।  
तदन्तेत्यंशानुपस्थितावपि तदादीत्यंशस्योपस्थितौ रेफदान्तात्परस्य निष्ठातस्येत्यर्थ इति न  
दोषः, तदंशानुपस्थितौ मानाभावात्। तदन्तांशोपस्थितौ तूभयोरेकनिषयत्वमेव  
स्यादितिऽदृष्टतीर्णःऽ इत्यादौ दोषः स्यादेव "स्यतासी लृलुटोः"इत्यादौ लृलुटोः परयोरित्यर्थे  
नियमेनावधिसाकाङ्क्षत्वेनोपस्थितधातोरित्यस्यावधित्वेन  
अन्वयान्न तदन्तविद्धिः। ऽड्याभ्यःऽ इत्यादौ तु न दोषः, तत्र कस्मादिति  
नियतावध्याकाङ्क्षाया अभावेन पञ्चम्यन्तस्य प्रत्ययविशेषणत्वाभावात्। अङ्ग संज्ञा सूत्रे तु  
तदादेः प्रत्यये पर इत्यर्थे पञ्चम्यन्तस्य विशेषणत्वं स्पष्टमेव अत एव"उत्तमैकाभ्याम्"  
इत्यादि निर्देशाः सङ्गच्छन्तः।  
नन्वेवम्ऽकुमारी ब्राम्हणीरूपाऽ इत्यादौऽघरूपऽ इति ह्रस्वापत्तिरत आहः

\*{उत्तरपदाधिकारे प्रत्ययग्रहणे न तदन्तग्रहणम् ॥ २४ ॥}\*

"हृदयस्य हल्लेखयण्लादेशेषु"इत्यत्र लेखग्रहणात्। तत्र लेखेति न घञन्तम्, अनभिधानात्।  
इयं चऽहृदयस्यऽ इति सूत्र एव भाष्ये स्पष्टा॥  
नन्वेवम्ऽपरमकारीषगन्धीपुत्रःऽ इत्यत्रेवऽअतिकारीषगन्ध्यापुत्रःऽ इत्यत्र"ष्यङः सम्प्रसारणं  
पुत्रपत्यौः"

इति स्यादत आहः

\*{स्त्रीप्रत्यये चानुपसर्जने न ॥ २५ ॥}\*

विषयसप्तमीयम्। यः स्त्रीप्रत्ययः सूत्रियं प्राधान्येनाऽह तत्र तदादिनियमो न,  
यस्त्वप्राधान्येनाऽह तत्र तदादिनियमोऽस्त्येवेत्यर्थः। प्रत्यासत्या यस्य  
समुदायस्त्रीप्रत्ययान्तत्वमानेयं तदर्थं प्रत्यनुपसर्जनत्वमेवैतत्परिभाषाप्रवृत्तौ निमित्तम्।  
तेनऽअतिराजकुमारिःऽ इत्यादौ राजकुमारीशब्दार्थस्यातिशब्दार्थं प्रत्युपसर्जनत्वेऽपि तदर्थं  
प्रत्यनुपसर्जनत्वात् तदादानियमाभावेन ह्रस्व सिद्धिः। अत एवात्र परिभाषायां न  
शास्त्रीयमुपसर्जनत्वम्, असम्भवात्। अस्याः ऽप्रत्ययग्रहणेऽ इत्यस्यापवादत्वात्  
तदेकवाक्यत्वापन्नत्वाच्चात्रापि ग्रहणपद  
सम्बन्धेन स्त्रीप्रत्ययसामान्यग्रहणे तद्विशेषग्रहणे च प्रवृत्तिः, न तु स्त्रीप्रत्ययास्त्रीप्रत्ययग्रहणं  
ध्वनितञ्चेदम्ऽअर्थवत्ऽ  
सूत्रे भाष्य इयं च वाचनिक्येव ऽष्यङःऽ इति सूत्रे भाष्ये स्पष्टा॥  
नन्वेवम्"तरसमपौ घः"इत्यादिना तरबन्तादेः संज्ञा स्यादत आहः

\*{संज्ञाविधौ प्रत्ययग्रहणे तदन्तग्रहणं नास्ति ॥ २६ ॥}\*

"सूप्तिङन्तम्"इत्यन्तग्रहणमस्यां ज्ञापकम्। न च प्रत्यययोः पदसंज्ञायामपि  
प्रत्ययग्रहणपरिभाषया तदन्तग्रहणाभावात् ज्ञापितेऽपि फलाभाव इति वाच्यम्, पदसंज्ञायाः  
ऽस्वादिषुऽ इति विषये प्रकृति निष्ठतया पदग्रहणस्य

प्रत्ययमात्रग्रहणत्वाभावात्। "सुप्तिङन्तम्" इति सूत्रे भाष्ये स्पष्टा ॥  
ननुऽअवतसे नकुलस्थितम्ऽ इत्यादौ नकुलस्थित शब्दस्य कान्तत्वाभावात् समासो न  
स्यादत आहः

---

\*{कृद्ग्रहणे गतिकारकपूर्वस्यापि ग्रहणम् ॥ २७ ॥}\*

अस्याश्च कर्मणि कान्त उत्तरपदेऽनन्तरो गतिः प्रकृतिस्वर इत्यर्थकेऽगतिरनन्तरःऽ इति  
सूत्रे अनन्तर ग्रहणं ज्ञापकम्। तद्धिऽअभ्युद्धृतम्ऽ इत्यादावतिव्याप्ति वारणार्थम्।  
ऽप्रत्ययग्रहणऽ परिभाषयोद्धृतस्य कान्तत्वाभावादेव  
अप्राप्तौ तदव्यर्थं सदस्या ज्ञापकम्। न चऽअभ्युद्धृतम्ऽ इत्यादौ परत्वात्ऽगतिर्गतौऽ  
इत्यनेनाभेर्निघात एवेति वाच्यम्, पादादिस्थित्वेन, पदात्परत्वाभावेन च तदप्राप्तेः।  
अनन्तरग्रहणे कृते तु तत्सामर्थ्याद् गत्याक्षिप्तधातुनिरूपितमेवेनन्तर्यं गृह्यत इति न दोषः। न  
च ऽअभ्युद्धृतम्ऽ इत्यादावभिना समासेऽनन्तरस्योदः पूर्वपदत्वाभावेऽपि स्वरार्थं तदिति  
वाच्यम्। ऽकारकाद् दत्तऽ इति सूत्रे ऽकारकात्ऽ इति योगं विभज्य तत्र गति ग्रहणमनुवर्त्य  
कारकादेव परं गतिपूर्वपदं  
कान्तमन्तोदात्तमिति नियमेन थाथादिस्वराप्राप्त्या कृत्स्वरेणोद उदात्तत्वसिद्धेः।  
तस्मादनन्तरग्रहणं व्यवहितनिवृत्त्यर्थमेवेति ज्ञापकमेव यत्र गतिकारकसमभिव्याहृतं कृदन्तं  
तत्र कृद्ग्रहणे तद्धिशिष्टस्यैव ग्रहणम्। ऽअपिऽ  
शब्दात् तदसमभिव्याहृतस्य केवलस्यापीति तदर्थः। अन्यथानया कृद्ग्रहणविषये  
परत्वात्ऽप्रत्ययग्रहणऽ परिभाषाया बाध एव स्यादित्यपि ग्रहणम्। अत एवऽसाङ्कौटिनम्ऽ  
इतिऽगतिकारकोपपदानाम्ऽ इतिऽकृद्ग्रहणऽ इति च परिभाषाभ्यां कृदन्तेन समासे कृते  
विशिष्टादेवाणि सिद्ध्यति, न तुऽसङ्कौटिनम्ऽ इतिऽपुंयोगात्ऽ इति सूत्रे भाष्योक्तं  
सङ्गच्छते अन्यथा तत्र केवलकूटिन्नित्येतस्यापीनुणन्तत्वात्ततोऽणि पाक्षिकदोषो दुर्वार एव  
स्यात्। स्पष्टं चेदं सर्वम् "समासेऽनन्तपूर्वे" इति सूत्रे भाष्यकैयटयोः। ऽगतिरनन्तरःऽ इत्यत्र तु  
गतेः पूर्वपदस्य कान्त उत्तरपदे परे कार्यविधानात्तत्समवधानेऽपि केवलस्य कान्तत्वेन  
ग्रहणं बोध्यम्। इयं च कृद्देशेग्रहणे कृत्सामान्यग्रहणे च, न तु कृदकृद्ग्रहणे इति।  
ऽअनुपसर्जनात्ऽ इति सूत्रे भाष्ये स्पष्टम्॥

---

\*{पदाङ्गाधिकारे तस्य च तदन्तस्य च ॥ २८ ॥}\*

पदमङ्गं च विशेष्यं विशेषणेन च तदन्त विधिः। तेनऽइष्टकचितम्, पक्वेष्टकचितम्ऽ  
इत्यादौ  
"इष्टकेपीकामालानां चित" इति ह्रस्वः, ऽमहान्, परममहान्, परमातिमहान्ऽ  
इत्यादौ "सान्तमहतः" इति दीर्गश्च सिद्धः।  
अत एवऽतदुत्तरपदस्यऽ इति पाठोऽयुक्त इति भाष्ये स्पष्टम्। अत्र पदशब्देनोत्तरपदाधिकारः,  
केवलपदाधिकारश्च  
"पादस्य पदाज्याति" इत्यत्र न तदन्तग्रहणम्, लक्ष्यानुरोधादिति सर्वम्, "येन विधिः" इत्यत्र  
भाष्ये स्पष्टम्॥  
नन्वेवम्ऽअस्यापत्यमिऽ इत्यादावदन्तप्रातिपदिकाभावादिञ् न स्यात्, अत आह :

---

\*{व्यपदेशिवदेकस्मिन् ॥ २९ ॥}\*

निमित्तसद्भावात् विशिष्टोऽपदेशो मुख्यो व्यवहारो यस्यास्ति स व्यपदेशी। यस्तु व्यपदेशहेत्वभावादविद्यमानव्यपदेशोऽसहायः, स तेन तुल्यं वर्तते, कार्य प्रतीत्येकस्मिन्नसहायेऽपि तत्कार्यं कर्तव्यमित्यर्थः। तेनाकारस्याप्यदन्तत्वान्न क्षतिः। एकस्मिन्नित्युक्तेःऽसमासन्नयनेऽ आकारस्य नादित्वम्, दरिद्राघाताविकारस्य नान्तत्वम्। अन्यथाऽसमासन्नयने भवःऽ इत्यर्थे"वृद्धाच्छः"दरिद्राघातेरिवर्णान्तलक्षणोऽत स्यात्। अत एवऽहरिषुऽ इत्यादौ सोः पदत्वं न लोकेऽपि बहुपुत्रसत्वे नैकस्मिन् ज्येष्ठकनिष्ठत्वादिव्यवहारोऽयं मे ज्येष्ठः, कनिष्ठः, मध्यम इति, किन्त्वेकपुत्रसत्वं एव अनेन अशास्त्रीयस्याप्यतिदेशः। अत एवऽइयायऽ इत्यादावेकाच्त्वनिबन्धन द्वित्वं सिद्धिः। अत एवऽभवतिऽ इत्यादौऽभूऽ इत्यस्याङ्गत्वम्,ऽइयान्ऽ इत्यादौ कार्यकालपक्षे तद्धितान्तत्वनिबन्धनप्रातिपदिकत्वञ्च सिद्ध्यति। अन्यथा यस्माद्विहितस्तदादित्वाभावान्न स्यात्। यस्तु योऽथवास्तत्रार्थस्य त्यागोपादानाभ्यामेकाज्यपदेशः, यथाऽइयायऽ इत्यादावर्थवतो धातोरयं वर्णरूप एकोऽजिति कैयटः, तन्न ; तस्यऽएकपदा ऋक्ऽ इत्यत्र भाष्योक्तरीत्या मुख्यव्यवहार सत्वात्।"एकपदा ऋक्ऽ इत्यत्रार्थेन युक्ते व्यपदेशः"इति भाष्ये उक्तम्। ऋक्त्वादेरर्थशब्दोभयवृत्तित्वेन तस्याः शब्दमात्ररूपं पदमेकोऽवयव इत्यर्थे इति तदाशयः। तस्मादेकस्मिन्स्तद्धर्मोपेण युगपत् यथा ज्येष्ठत्वादिव्यवहारः, यथा चऽशिलापुत्रकस्य शरूरम्ऽ इत्यादेवेकस्मिन्नरोपितानेकावस्थाभिः समुदायरूपत्वाद्यारोपेणैतस्य शरूरमित्यादिव्यवहारः, तथात्रैकाच्त्वादि व्यवहारोपपत्तिरिति लोकन्यायसिद्धेयम्। न चासहाय एवैतत्प्रवृत्तौ भवतीत्यत्रऽभूऽ इत्यस्याङ्गत्वानापत्तिः, ससहायत्वादिति वाच्यम्, शपमादायाङ्गत्वे कार्ये यस्माद्विहितस्तदादित्वेतस्य ससहायत्वाभावाल्लोके विजातीयकन्यादिसत्वेऽप्येकपुत्रस्य तस्मिन्नेवयमेव ज्येष्ठ इत्यादिव्यवहारवत्। न चैवम्ऽनिजौ चत्वार एकाचःऽ इति भाष्यासङ्गतिः, इकारस्यासहायत्वाभावेन तत्रैकाच्त्वानुपपादनादिति वाच्यम्,ऽएकस्मिन्ऽ इत्यस्यापर्यालोचनया तत्प्रवृत्तेः। अर्थवता व्यपदेशिवद्भाव इत्यत्रार्थवत्पदेनाप्यसहायत्वमुपलक्ष्यत् अर्थबोधकेन शब्देन व्यपदेशिसदृशो भावः कार्यं लभ्यत इति तदर्थः, प्रायोऽसहाय एवार्थवत्वात्। ऽकुरुतेऽ इत्यादौ तशब्दाकारोऽचामन्त्य इति व्यवहारे स आदिर्यस्येति व्यवहारे चासहाय एवेति तत्र व्यपदेशिवद्भावेन टिसंज्ञासिद्धिरित्यन्यत्र विस्तरः॥

ननु गर्गादिभ्यो विहित यञ् तदन्त विधिना परमगर्गादिभ्योऽपि स्यात्, अत आहः

\*{ग्रहणवता प्रातिपदिकेन तदन्तविधिर्नास्ति ॥ ३० ॥}\*

इयं च ऽसमासप्रत्ययविधौ प्रतिषेध उगिद्वर्णग्रहणवर्जम्ऽ इति वार्तिकस्थप्रत्ययांशानुवादः। अत एव ऽयेन विधिःऽ इति सूत्रं भाष्ये प्रत्ययविधिभिन्ने"अमृन्"इत्यादौ गृह्यमाणप्रातिपदिकेनापि तदन्त विधिप्रतिपादनम्ऽस्वसा, परमस्वसाऽ इत्याद्युदाहरणञ्च सङ्गच्छत अत एव च तदन्तविधिसूत्रे भाष्ये समासेत्यादिनिषेधस्य कथनवदस्य न कथनम्। सोऽपि निषेधो विशिष्य तत्द्रूपेण गृहीतप्रातिपदिकसूत्र एव ध्वनितं चेदम्,"असमासे निष्कादिभ्यः"इति सूत्रे भाष्ये अत्र च ज्ञापकम्"सपूर्वाच्च"इति सूत्रम्। अन्यथा"पूर्वादिनिः"इत्यत्र तदन्तविधिनैव सिद्धे किं तेन । नन्वेवम्"सूत्रान्ताट्ठक्" "दशान्ताङ्ङः" "एकगोपूर्वात्"इत्यादेः केवल सूत्रशब्द

दशन्शब्दैकशब्दादिष्वपि प्रवृत्तिर्व्यपदेशिवद्भावात् स्यात्, अत आह :

---

\*{व्यपदेशिवद्भावोऽप्रातिपदिकेन ॥ ३१ ॥}\*

"पूर्वात्सपूर्वादिनिः"इत्येकयोग एव कर्तव्ये पृथग् योगकरणमस्या ज्ञापकम्। न च"इष्टादिभ्यः"इति सूत्रेऽनुवृत्त्यर्थं तथा पाठः, अत एवानिष्टीत्यादिसिद्धिरिति वाच्यम्, ज्ञापकपरभाष्यप्रामाण्येनानिष्टीत्यादिप्रयोगाणां अनिष्टत्वात्, एकयोगेऽपि तावत् उत्तरत्रनुवृत्तौ बाधकाभवाच्च अत एव"नान्तादसङ्ख्यादेः"इति चरितार्थम्। अन्यथाऽपञ्चमःऽ इत्यादावपि व्यपदेशिवद्भावेन सङ्ख्यादित्वात् तद्वैयर्थ्यं स्पष्टमेव

इयं च प्रातिपदिक ग्रहणे एव, न तु प्रातिपदिकाप्रातिपदिकग्रहणं तेन"उगितश्च"इत्यत्र न दोष इति तत्रैव भाष्ये स्पष्टम्। इयमऽग्रहणवताऽ इति च परिभाषा प्रात्ययविधिविषयैवेतिऽअसमासे निष्कादिभ्यःऽइति सूत्र भाष्यकैयटयोः। तेनऽअहन्ऽ इत्यादेः परमाहन्शब्दे केवलाहन्शब्दे च प्रवृत्तिरित्यन्यत्र विस्तरः॥

ननुऽवान्तो यिऽ इत्यादौ यादौ प्रत्यय इत्यर्थः कथम्? अत आह :

---

\*{यस्मिन्विधिस्तदादावल्ग्रहणे ॥ ३२ ॥}\*

तदन्तविधेरपवाद इयम्। वाचनिक्येषा"येन विधिः"इत्यत्र भाष्ये पठिता। अस्याश्च स्वरूपसती सप्तमी निमित्तम्। अत एव"नेड्वशि कृति"इत्यादौ वशादेः कृत इत्याद्यर्थलाभः। इयं च"आर्धधातुकस्येडु"इति सूत्रे वलादेरित्यादिग्रहणसामर्थ्याद् विशेष्यविशेषणयोरुभयोः सप्तम्यन्तत्व एव प्रवर्तते तेन"डः सि धुट्"इत्यादौ सादेः परस्यैति नार्थः।"तीषसह" "सेऽसिचि"इत्यादौ यथा तादेरित्याद्यर्थलाभः, तथा शब्देन्दुशखरे निरूपितम्॥ "घटपटम्, घटपटौ"इत्यादि सिद्धय आह :

---

\*{सवी द्वन्द्वो विभाषयैकवद्भवति ॥ ३३ ॥}\*

"द्वन्द्वश्च प्राणि"इत्यादिप्रकरणविषयः सवी द्वन्द्व इत्यर्थः।"चार्थे द्वन्द्वः"इति सूत्रेण समाहारेतरयोगयोरविशेषेण द्वन्द्व विधानात् न्यायसिद्धेयम्।"तिष्यपुनर्वस्वोः"इति सूत्रस्थं बहुवचनस्येति ग्रहणमस्या ज्ञापकम्। तद्धीदम्"तिष्यपुनर्वसु"इत्यत्र तद्व्यावृत्त्यर्थम्। न चैवमप्यत्र"जातिरप्राणिनाम्"इति नित्यैकवद्भावेन बहुवचनाभावादित्त्वं सूत्रं व्यर्थमिति वाच्यम्, तद्वैकल्पिकत्वस्याप्यनेन ज्ञापनात्। न चैते प्राणिन इति वाच्यम्,"आपोमयः प्राणः"इति श्रुतेरद्विर्विना ग्लायमानप्राणानामैव प्राणित्वात् स्पष्टम् चेदम्"तिष्यपुनर्वस्वोः"इति सूत्रे भाष्यं अत एव"द्वन्द्वश्च प्राणी"इत्यादेः प्राण्यङ्गादीनामेव समाहार इति विपरीतनियमो न ॥

---

\*{सर्वे विधयश्छन्दसि विकल्प्यन्ते ॥ ३४ ॥}\*

"व्यत्ययो बहुलम्"इति सूत्रे भाष्ये बहुलमिति योगविभागेन"षष्ठीयुक्तश्छन्दसि"इति सूत्रे वेति योगविभागेन चैषा साधिता। तेन"प्रतीपमन्य ऊर्मिर्युध्यति"इत्यादि सिद्धम्। युद्धयत इति प्राप्नोति॥

ननु क्षिय इत्यादावियङ् कथम्? अत आह :

---

\*{प्रकृतिवदनुकरणं भवति ॥ ३५ ॥}\*

क्षिय इतीयङ् निर्देशोऽस्या ज्ञापकः। तत्रेव प्रातिपदिकत्व निबन्धन विभक्तिकरणादनित्या चेयमिति"क्षियो दीर्घात्"इति सूत्रे भाष्ये स्पष्टम्॥

ननु"रामौ"इत्यादौ वृद्धौ कृतायां कार्यकाल पक्षे कथं पदत्वम्? उभयत आश्रयणेऽन्तादित्वाभावात् यस्माद्विहितस्तदादितदन्तत्वाभावादत आह :

---

\*{एकदेशविकृतमनन्यवत् ॥ ३६ ॥}\*

अनन्यवदित्यस्यान्यवन्नेत्यर्थः। तत्रान्यसादृश्यनिषेधेऽन्यत्वाभावः सुतराम्। अत एव तादृशादर्थबोधः, अन्यथा शक्तावच्छेदकैमुपूर्वज्ञानात् ततो बोधो न स्यात्। एवञ्च रानिति मान्तस्य यस्माद् विहितस्तत्त्वम्, औ इत्यस्य परादिवत्त्वेन सुस्वमिति तदादितदन्तत्वम्

आर्थसमाजग्रस्थम्।

छिन्नपुच्छे शुनि श्वत्वव्यवहारवन्मान्ते तत्त्वं लोकन्याय सिद्धम्। अत एव"प्राग्दीव्यत"इति सूत्रे भाष्ये

दीव्यतिशब्दैकदेशदीव्यच्छब्दानुकरणमिदमित्युक्त्वा, किमर्थं विकृतनिर्देशः? एतदेव ज्ञापयत्याचायी भवत्येषा परिभाषा"एकदेशविकृतमनन्यवत्"इत्युक्तम्।

एतेनायं न्यायः शास्त्रीयकार्य एव शास्त्रीविकार एवेत्यपास्तम्। विकृतावयव निबन्धन कार्ये तु नायम्,

छिन्नेपुच्छे शुनि पुच्छवत्वव्यवहारवत् विकृतावयवव्यवहारस्य दुरुपपादत्वात्।

एवमक्तपरिमाणग्रहणेऽपि नायम्, उक्तयुक्तेः।

एतत्"येनविधिः"इत्यत्र भाष्यकैयटयोर्ध्वनितम्।

यत्र त्वर्थं तदधिकं वा विकृतम्, तत्र जातिव्यञ्जकभूयोऽवयवदर्शनाभावेन तत्वाप्रतीतौ

कार्यसिध्यर्थं विकृतानलूपावयवत्वप्रतीत्यर्थं च"सथानिवत्"सूत्रम्। क्वचित्तु

लक्ष्यानुरोधान्न्यायानाश्रयणम्। तेनऽआभीयात् इत्यादि सिद्धिः। स्पष्टं च

क्वचिन्न्यायाप्रवृत्तिः"प्रथमयोः पूर्वसवर्णः"इत्यत्र कैयटेन दर्शितेत्यन्यत्र विस्तरः॥

\*{इति श्रीनागेशभट्टविरचिते परिभाषेन्दुशेखरे शास्त्रत्वसम्पादनोद्देशनामकं }\*

\*{प्रथमं प्रकरणम्॥}\*

\*{अथ बाधबीजनामकं द्वितीयं प्रकरणम्॥}\*

---

\*{पूर्वपरनित्यान्तरज्ङ्गापवादानामुत्तरोत्तरं बलीयः ॥ ३७ ॥}\*

पूर्वात्परं बलवत्, विप्रतिषेध शास्त्रात्, पूर्वस्यपरं बाधकमिति यावत्॥  
नन्वेवम्ऽभिन्धिऽ इत्यत्र परत्वात् तातडा बाधितो धिर्न स्यादत आह :

---

\*{पुनः प्रसङ्ग विज्ञानात् सिद्धम् ॥ ३८ ॥  
}\*नन्वेवम्ऽतिसृणाम्ऽ इत्यत्र परत्वात् तिस्रादेशे पुनस्त्रयादेशः स्यादत आह :

---

\*{सकृद्गतौ विप्रतिषेधे यद् बाधितं तद् बाधितमेव ॥ ३९ ॥}\*

तत्र क्वचिच्चरितार्थयोरेकस्मिन् युगपदुभयोः कार्ययोरसम्भवेन बाधकाभावात् पर्यायेण  
तृजादिवच्छास्त्र  
द्वयप्रसङ्गे नियमार्थम्"विप्रतिषेध"सूत्रमिति सकृद्वतिन्यायसिद्धिः।  
यथा तुल्यबलयोरेकः प्रेष्यो भवति। स तयोः पर्यायेण कार्यं करोति, यदा तमुभौ युगपत्  
प्रेषयतो नानादिक्षु च कार्यं तदोभयोर्न करोति, यौगपद्यासम्भवात्। तथा शास्त्रयोर्लक्ष्यार्थयोः  
क्वचिल्लक्ष्ये यौगपद्येन प्रवृत्त्यसम्भवादप्रतिपत्तौ प्रमायामिदं परविध्यर्थम्। तत्र कृते यदि  
पूर्वप्राप्तिरस्ति, तर्हि तदपि भवत्येवेतिऽपुनः प्रसङ्गविज्ञानऽ सिद्धिरिति"विप्रतिषेध"सूत्रे  
भाष्ये स्पष्टम्।

यत्तु कैयटादयो व्यक्तौ पदार्थे प्रतिलक्ष्यं लक्षणोपप्लवादुभयोरपि  
शास्त्रयोस्तत्तल्लक्ष्ययोरचरितार्थ्येन पर्यायेण द्वयोरपि प्राप्तौ परमेवेति  
नियमार्थमिदमितिऽसकृद्वतिऽ न्यायसिद्धिः। अत्र पक्षे एतन्नियमवशादेतल्लक्ष्यविषयक  
पूर्वशास्त्रानुपप्लव एव  
जातिपक्षे तूद्देश्यतावच्छेदकाक्रान्ते क्वचिल्लक्ष्ये चरितार्थयोर्द्वयोः शास्त्रयोः  
सत्प्रतिपक्षन्यायेन युगदुभयासम्भवरूपविरोधरुथल उभयोरप्यप्राप्तौ परविध्यर्थमिदमिति  
पुनः प्रसङ्गविज्ञानसिद्धिरित्याहुः, तन्न ; व्यक्तिपक्षे सर्वं लक्ष्यं शास्त्रं व्याप्नोति न  
जातिपक्ष इत्यत्र मानाभावात्।

ऽन ब्राह्मणं हन्यात्ऽ इत्यादौ जात्याश्रयसकलव्यक्तिविषयत्वार्थमेव जातिपक्षाश्रयणस्य  
भाष्ये दर्शनात्। अत एव"सरूप"सूत्रे भाष्ये जातौ पदार्थेऽनवयवेन साकल्येन  
विधिप्रवृत्तेः"गौरनुबन्ध्यः"इत्यादौ सकल गवानुबन्धनासम्भवात् कर्मणो वैगुण्यमुक्तम्।  
द्रव्यवादं चासर्वद्रव्यावगतेऽगौरनुबन्ध्यऽ इत्यादावेकः शास्त्रोक्तोऽपरोऽशास्त्रोक्त इत्युक्तम्।  
किञ्च नहि भाष्योक्त तृजादिदृष्टान्तस्य व्यक्तिवक्ष एव सर्वं विषयत्वम् न जातिपक्ष इत्यत्र  
मानमस्ति।

अपि च व्यक्तिपक्षेऽप्यन्यव्यक्तिरूप विषयलाभेन चरितार्थयोरियं व्यक्तिविरोधात्  
स्वविषयकत्वं न  
कल्पयतीति वक्तुं शक्यम्। जातिपक्षेऽपि तज्जात्याश्रयतद्व्यक्तिविषयकत्वमेव ;  
नैतद्व्यक्तिविषयकत्वमित्यत्र

नियामकाभावः।

तत्र लक्ष्यानुसारात् क्वचिच्छास्त्रीयदृष्टान्ताश्रयणम्, क्वचिल्लौकिकदृष्टान्ताश्रयणमिति  
भाष्यसम्मतं मार्ग एव युक्त इति बोध्यम्।

द्वयोः कार्ययौगपद्येनासम्भव एव विप्रतिषेध शास्त्रोपयोगी। इदम्"इको गुण"इति सूत्रे  
कैयटे

रूपष्टम्।

यथाऽशिष्टात्ऽ इत्यादौ तातड्शीभावयोर्युगपत्प्रवृत्तौ स्वस्वनिमित्तनन्तर्यासम्भवः। यद्यपि तातडादेः स्थानिवद्भवेनास्थ्येव तत्, तथाप्यादेशप्रवृत्त्युत्तरमेव सः, न तु तत्प्रवृत्तिकालं एवं नुम्तृज्वत्वयोःऽप्रियक्रोष्टूनिऽ इत्यादौ युगपदसम्भवः, यदागमा इत्यस्य नुम्प्रवृत्त्युत्तरं प्रवृत्तः। एवम्ऽभिन्धिऽ इत्यत्र तातड्धिभावयोर्युगपदेकस्थानिसम्बन्धस्याङ्गरूपनिमित्तानन्तर्यस्य चासम्भवो बोध्यः। नुम्नुटोरपि नुट्यजादिविभक्त्यानन्तर्यबाधः, नुमि ह्रस्वन्ताङ्गबाध इत्यसम्भवात् विप्रतिषेधः।

क्वचिदिष्टानुरोधेन पूर्वशास्त्रे स्वरितत्वप्रतिज्ञाबलात् स्वरितेनाधिकं कार्यमित्यर्थात् पूर्वमेव भवति। तेन सर्वे पूर्व विप्रतिषेधाः सङ्गृहीता इति "स्वरितेन" इति सूत्रे भाष्यं विप्रतिषेधसूत्रस्थपरशब्दस्येष्टवाचित्वात् तत्सङ्ग्रह इति "विप्रतिषेध" सूत्रे भाष्यं। नन्वेवम्ऽएधतेऽ इत्यादौ परत्वात् विकरणे "अनुदात्तङितः" इत्यादि नियमानुपपत्तिः, तेन व्यवधानात्, अत आह :

---

\*{विकरणेभ्यो नियमो बलीयान् ॥ ४० ॥}\*

अत्र "वृद्धेभ्यः स्यसन्तोः" इति सूत्रेण स्ये विभाषातड्विधानं ज्ञापकम्। अन्यथा स्वव्यवधाने नियमाप्रवृत्तौ सामान्य शास्त्रेणोभयसिद्धौ विकल्पविधानं व्यर्थं स्यात्। अत्रार्थं ज्ञापिते तुऽस्यऽ इति तत्र विषयसप्तमी बोधेति "अनुदात्तङितः" इत्यत्र भाष्यकैयटयोः रूपष्टम्। विकरणव्यवधानेऽपि नियमप्रवृत्तेरिदं ज्ञापकमिति "शदेः शितः" इत्यत्र भाष्ये ध्वनितम्। वस्तुतोऽस्माज्ज्ञापकात् "अनुदात्तङितः" इत्यादिप्रकरणं तिबादिविध्यैकवाक्यतया विधायकम्। तत्र "धातोः" इति विहितं पञ्चमी, तत्सामानाधिकरणम् "अनुदात्तङितः" इत्यादि विहितविशेषणमेव।

एवञ्च लावस्थायां स्येऽपि तद्व्यवधाने तड्सिद्धिः। शबादिभ्यस्तु पूर्वमेव नियमः। यद्वा लमात्रापेक्षत्वादनन्तरङ्गा आदेशाः, लकारविशेषापेक्षत्वात् स्यादयो बहिरङ्गा इति दिग्योगालक्षणपञ्चम्यामपि न दोषः।

अत्र पक्षे "वृद्धेभ्यः स्यसन्तोः" इति सूत्रं स्यविषय इति व्याख्ययम्। आत्मने पद शब्दादौ भविसंज्ञाऽश्रयणीयेति तत्त्वम्।

भिन्नवाक्यतया सामान्य शास्त्रविहितानां नियमे तु लुगादिनेव नियमेन जातिनिवृत्तिरङ्गीकार्या। "भुक्तवन्तं प्रति मा भुक्था इति ब्रूयात्, किं तेन कृतं स्यात्" इति न्यायस्तु नात्र शास्त्र आश्रयितुं युक्तः, नियमादि शास्त्राणां वैयर्थ्यापत्तेः। ध्वनितं

चेदम् "स्थनेऽन्तरतमः" इति सूत्रे भाष्यं

शास्त्रानर्थक्यं तु वृद्धिसंज्ञा सूत्रे भाष्येतिरस्कृतम्। सामान्यशास्त्रेणोत्पत्तिस्तु सरूपसूत्रस्थ कैयट रीत्या प्रधानानुरोधेन गुणभेदकल्पना तावत्प्रकृति कल्पनया कार्या, प्रत्ययनिवृत्तौ च तत्कल्पितप्रकृतेरपि निवृत्तिः कल्प्येति गौरवमित्यन्यत्र विस्तरः॥

---

\*{परान्नित्यं बलवत् ॥ ४१ ॥}\*

कृताकृतप्रसङ्गित्वात्। तत्राकृताभावकस्याभावकल्पनापेक्षया कृताभावकरयैव तत्कल्पनमुचितमिति, नित्यस्य बलवत्त्वे बीजम्॥

तदाह :



---

\*{कृताकृतप्रसङ्गि नित्यम्, तद्विपरीतमनित्यम् ॥ ४२ ॥

}\*अत एवऽतुदतिऽ इत्यादौ परादपि गुणान्नित्यत्वात् शप्रत्ययादिर्भवति॥

यद्व्यक्तिसम्बन्धितया पूर्वं प्रवृत्तिस्तद्व्यक्तिसम्बन्धितयैव पुनः प्रवृत्तौ  
कृताकृतप्रसङ्गित्वमित्याशङ्क्येनाह :

---

\*{शब्दान्तरस्य प्राप्नुवन्विधिरनित्यो भवति ॥ ४३ ॥}\*

इदंऽशदेः शितऽ इति सूत्रे भाष्ये स्पष्टम्। तत्र हिऽन्यविशतऽ इत्यत्र विकरणे कृते  
तदन्तरस्याङ्, अकृते विकरणे धातुमात्रतस्येत्यङनित्य इत्युक्तम्॥  
एतत्तुल्यन्यायेनाह :

---

\*{शब्दान्तरात् प्राप्नुवतः शब्दान्तरे प्राप्नुवतश्चानित्यत्वम् ॥ ४४ ॥}\*

एतन्मूलकमेवाह :

---

\*{लक्षणान्तरेण प्राप्नुवन् विधिरनित्यः ॥ ४५ ॥}\*

अतिदेशविषये इयम्"असिद्धवत्"सूत्रे कैयटेनोक्ता ॥  
यदा तु शास्त्रव्यतिरेकेण तद्विधैयकार्ययोरेव नित्यत्वादि विचारो यदापि  
व्यक्तिविशेषाश्रयणाभावः, तदाह :

---

\*{क्वचित्कृताकृतप्रसङ्गमात्रेणापि नित्यता ॥ ४६ ॥}\*

कृते द्वितीये नित्यत्वेनाभिमतस्य पुनः प्रसङ्गमात्रं नित्यत्वव्यवहारे प्रयोजकम्, न तु  
बाधकाबाधित फलोपहित प्रसङ्गोऽपि तथेति भावः॥  
तदाह :

---

\*{यस्य च लक्षणान्तरेण निमित्तं विहन्यते न तदनित्यम् ॥ ४७ ॥}\*

क्वचित्तु बाधकाबाधित फलोपहित प्रसङ्ग एव गृह्यते तदाह :

---

\*{यस्य च लक्षणान्तरेण निमित्तं विहन्यते तदप्यनित्यम् ॥ ४८।।}\*

सप्तमे कैयटेनैतदुपपद्यते लोकव्यवहारद्वयमुदाहृतम्। वालिसुग्रीवयोर्युध्यमानयोर्भगवता  
वालिनि हतेऽपि सुग्रीवस्य वालितः प्राबल्यं न व्यवहरन्ति, भगवत्सहायैः पाण्डवैर्जये  
लब्धेऽपि पाण्डवानां प्राबल्यं व्यवहरन्ति चेति  
सर्वं चेदं लक्ष्यानुरोधाद् व्यवस्थितम्॥  
"लुटः प्रथमस्य"इति सूत्रे भाष्ये

---

\*{स्वरिभन्नस्य प्राप्नुवन्विधिरनित्यो भवति ॥ ४९ ॥}\*

इति पठ्यत् यत्र त्वेकस्यैव कार्यस्य परत्वं नित्यत्वं च, तत्रेच्छयान्यतरत्तदुभयं वा तस्य  
बलवत्त्वे नियामकमुल्लेख्यम्। अत एव तत्र परत्वान्नित्यत्वाच्चेति भाष्ये उच्यत्  
वस्तुतस्तत्र परत्वादित्युक्तिरेकदेशिनः। स्पष्टं चेदं विप्रतिषेधसूत्रे कैयट् "णौचडि"इति  
ह्रस्वापेक्षया नित्यत्वान्तरङ्गत्वप्रयुक्तद्वित्वस्य प्रथमतः प्रवृत्तौ नित्यत्वादित्येव भाष्य  
उक्तम्। एवं नित्यान्तरङ्गयोर्बलवत्त्वमपि यौगपद्यासम्भव एवेति बोध्यम्॥  
नित्यादप्यन्तरङ्गं बलीयः ; अन्तरङ्गो बहिरङ्गस्यासिद्धत्वात्। तदाह :

---

\*{असिद्धं बहिरङ्गमन्तरङ्गो ॥ ५० ॥}\*

अन्तःमध्ये, बहिरङ्ग शास्त्रीय निमित्तसमुदायमध्ये, अन्तर्भूतान्यङ्गानि निमित्तानि यस्य  
तदन्तरङ्गम्। एवं तदीयनिमित्तसमुदायाद् बहिर्भूताङ्गकं बहिरङ्गम्।  
एतच्च"खरवसानोः"इति सूत्रे"असिद्धवत्  
सूत्रे च भाष्यकैयटयोः स्पष्टम्। अत्राङ्ग शब्देन शब्दरूपं निमित्तमेव गृह्यते, शब्दशास्त्रे  
तस्यैव प्रधानत्वात्। तेन अर्थनिमित्तकस्य न बहिरङ्गत्वम्। अत एव"न तिसृचतसृ"इति  
निषेधश्चरितार्थः। अन्यथा  
स्त्रीत्वरूपार्थनिमित्तकतिस्रापेक्षयान्तरङ्गत्वात् त्रयादेशे तदसङ्गतिः स्पष्टैव

अत एवऽत्रयादेशे सन्तस्य प्रतिषेधःऽ इति"स्थानिवत्"सूत्रस्थ भाष्यवार्तिकादि सङ्गच्छत्  
एतेनऽगौधेरः,ऽपचैरन्ऽ इत्यादावेयादीनामङ्गसंज्ञासापेक्षत्वेन बहिरङ्गतयासिद्धत्वाद्  
वलिलोपो न स्यादिति परास्तम्। एयादेशादेरपरनिमित्तकत्वेनान्तरङ्गत्वाच्च  
ननु"येनविधिस्तदन्तस्य"इति सूत्रे भाष्ये"इकोयणचि"इत्यादावपि तदन्तविधौऽस्योनःऽ  
इत्यत्र

अन्तरङ्गत्वाद् यणो गुणबाधकत्वमिष्यते, तन्न सिध्येत्, ऊनशब्दमाश्रित्य यणादेशः, न  
शब्दमाश्रित्य गुण इत्यन्तरङ्गत्वाद् गुण एव स्यादित्युक्तम्।  
अत्र कैयटः। सिवेर्बाहुलकादौणादिके न प्रत्यये गुणवलोपोठां प्रसङ्गे ऊठपवादत्वाद् वलोपं  
बाधते, गुणं त्वन्तरङ्गत्वाद् बाधत् गुणोह्यङ्गसम्बन्धिनीमिग्लक्षणां लघ्वीमुपधामार्धधातुकं  
चाश्रयति। ऊठ तु वकारान्तमङ्गमनुनासिकोदिञ्च प्रत्ययमित्यल्पापेक्षत्वादन्तरङ्गः। तत्र  
कृते यणं गुणौ प्रप्नुत इति।  
एवञ्च संज्ञापेक्षस्यापि बहिरङ्गत्वं स्पष्टमेवोक्तमितिचेत्, न ; तदन्तविधावपि  
बहुपदार्थापेक्षत्वरूप बहिरङ्गत्वस्य गुणे सत्त्वेन तत्र दोषकथनपरभाष्यासङ्गतेः।  
बहिरङ्गान्तरङ्गशब्दाभ्यां बह्वपेक्षत्वाल्पापेक्षत्वयोः शब्दमर्यादयालाभाच्च तथा सत्यसिद्धं  
बह्वपेक्षमल्पापेक्ष इत्येव वदेत्।  
अत एव विप्रतिषेधसूत्रभाष्येऽगुणाद्यणादेशोऽन्तरङ्गत्वात्ऽ इत्यस्यऽस्योनःऽ इत्युदाहरणम्,

न तु गुणादूठ अन्तरङ्गत्वादित्युक्तम्।  
 त्वद्वीत्या तदपि वक्तुमुचितम्। प्रथम्यात् तदेव वा वक्तुमुचितम्। मम त्वन्तरङ्गपरिभाषया  
 तद्वारणासम्भवं तन्नीकम्।  
 किञ्च सिद्धान्तै नित्यत्वाद् गुणात्पूर्वमूठ, गुणस्तु यणा बाधितत्वादित्यः।  
 ऊनशब्दमाश्रित्येत्यादि भाष्यासङ्गत्या चिन्त्यम्।  
 वलि लोपेऽन्तरङ्गपरिभाषा न प्रवर्तत इति तु न युक्तम्। तत्सूत्रे भाष्य एव ब्रश्वादिषु  
 लोपातिप्रसङ्गमाशङ्क्योपदेशसामर्थ्यान्न  
 नचऽवृश्चतिऽ इत्यादौ चारितार्थ्यम्, बहिरङ्गतया सम्प्रसारणस्यासिद्धत्वेन पूर्वमेव  
 तत्प्राप्तेरिति भाष्योक्तेः।  
 यतु नलोपस्य षट्संज्ञायामसिद्धत्वात्ऽपञ्चऽ इत्यत्र "न षट्" इति निषेध इति, तच्चिन्त्यम्।  
 न लोपस्यहि पदसंज्ञासापेक्षत्वेन बहिरङ्गत्वं वाच्यम्, तच्च, न ; संज्ञाकृत  
 बहिरङ्गत्वस्यानाश्रयणात्। ऽपञ्चऽ इत्यत्र  
 निषेधस्तु सत्रियां यत्प्राप्नोति, तन्नेति व्याख्यानसामर्थ्येन भूतपूर्वषट्त्वमादायेति बोध्यम्।  
 अत एव कृतितुग्रहणं चरितार्थम्। ऽवृत्रहभ्याम्ऽ इत्यादौ पदत्वनिमित्तकत्वेऽपि नलोपस्य  
 बहिरङ्गत्वाभावात्। भ्यामः पदसंज्ञानिमित्तत्वेऽपि नलोपस्य तन्निमित्तकत्वाभावात्।  
 परम्परया निमित्तत्वमादाय बहिरङ्गत्वाश्रयणं तु न मानम्। ध्वनितं चेदम् "नलोपः  
 सुप्" इति सूत्रे भाष्य इति, तत्रैव भाष्यप्रदीपोद्योते निरूपितम्।  
 अन्तरङ्गे कर्तव्ये जातं तत्कालप्राप्तिकं च बहिरङ्गमसिद्धमित्यर्थः। ब्रश्वादिषु पदसंस्कार  
 पक्षे समानकालत्वमेव द्वयोरिति बोध्यम्।  
 एतेनऽअन्तरङ्गं बहिरङ्गाद् बलीयःऽ इति परिभाषान्तरमित्यपास्तम्।  
 एनामाश्रित्यऽविप्रतिषेधऽ सूत्रे भाष्ये तस्याः प्रत्याख्यानार्थः  
 अन्तरङ्ग शास्त्रत्वमस्यालिङ्गम्।  
 इये च त्रिपाद्यां न प्रवर्तते, त्रिपाद्या असिद्धत्वात्। अस्याञ्च "वाह ऊठ" सूत्रस्थमूठ ग्रहणं  
 ज्ञापकमित्येषा सपादसमाधायीस्था। अन्यथा सम्प्रसारणमात्रविधानेन लघूपधगुणे "वृद्धि  
 रेचि" इति वृद्धौऽविश्वौहःऽ इत्यादिसिद्धेस्तद्वैयर्थ्यं स्पष्टमेव सत्यां ह्येतस्यां  
 बहिरङ्गसम्प्रसारणस्यासिद्धत्वाल्लघूपधगुणो न स्यात्।  
 न च "पुगन्त" इति सूत्रे निमित्तमिको विशेषणम्, अत एव ऽभिनतिऽ इत्यादौ न गुणः। एवं  
 "नाजानन्तर्ये" इति निषेधात् कथं परिभाषाप्रवृत्तिरिति वाच्यम्, प्रत्ययस्याङ्गांश  
 उत्थिताकाङ्क्षत्वेन तत्रवान्वयात्, "पुगन्त" इत्यादौ कर्मधारयाश्रयणेन  
 प्रत्ययपराङ्गावयवलघूपधारूपेको गुण इति "इकोगुणवृद्धि" इति सूत्र भाष्य  
 सम्मर्तेऽथे ऽभिनतिऽ इत्यादावदोषाच्च

अकारान्तोपसर्गेऽनकारान्ते चोपपदे वहेर्वाहेर्वाण्विविचावनभिधानान्नस्त एव  
 वार्युहेरित्यादि तुऽऊहतेऽ किंपि बोध्यम्। धातूनामनेकार्थत्वान्नार्थासङ्गतिः। ऽप्रौहःऽ  
 इत्याद्यसाध्वेव,  
 वृद्धेरप्राप्तेः। अस्योहस्यानर्थक्यानन् "प्रादूहोठ" इत्यस्यापि प्रवृत्तिः।  
 न च कार्यकालपक्षे त्रिपाद्यामेतत्प्रवृत्तिर्दुर्वरिति वाच्यम्, पूर्व प्रति  
 परस्यासिद्धत्वादन्तरङ्गाभावेन पूर्वस्य  
 तन्निरूपितबहिरङ्गत्वाभावात् तथा तस्यासिद्धत्व प्रतिपादनासम्भवात्।  
 न चानया पूर्वस्यासिद्धत्वादभावेन तं प्रति परासिद्धत्वं पूर्वत्रेत्यनेन वक्तुमशक्यमिति  
 वाच्यम्, एवं हि विनिगमनाविरहादुभयोरप्यप्रवृत्त्यापत्तेः।  
 किञ्च पूर्वत्रेत्यस्य प्रत्यक्षत्वेन तेनानुमानिक्या अस्या बाध एवोचितः। अतः कार्यकाल  
 पक्षमेवोपक्रम्योक्तयुक्तीरुक्त्वा "अतोऽयुक्तोऽयं परिहारो न वा बहिरङ्गलक्षणत्वात्" इत्युक्तं  
 विसर्जनीयसूत्रभाष्यं सिद्धान्तिना। त्रिपादीस्थेऽन्तरङ्गे कर्तव्ये परिहारो न युक्त इति तदर्थः।  
 किन्तु वचनमेवारब्धव्यमिति तदाशयः।  
 अत एव "निगाल्यते" इत्यादौ लत्वार्थम् ऽतस्य दोषःऽ इति वचनमेवारब्धम्।  
 अन्यथान्तरङ्गत्वात्

णिलोपात् पूर्व वैकल्पिकलत्वे तद्वैयर्थ्यं स्पष्टमेव  
येऽपि लक्ष्यानुरोधादानुमानिक्याप्यन्तरङ्गपरिभाषया प्रत्यक्षसिद्धस्य पूर्वत्रेत्यस्य बाधं  
वदन्ति, तेऽपि लक्षणैकचक्षुर्भिर्नाऽदर्थव्येति दिक्। अत एव "ओमाडोश्च" इत्याङ्ग्रहणं  
चरितार्थम्। तद्धि "खट्वा आ ऊढः" इत्यत्र परमपि सवर्णदीर्घं बाधित्वान्तरङ्गत्वाद् गुणे कृते  
वृद्धिप्राप्तौ पररूपार्थम्। साधनबोधकप्रत्ययोत्पत्त्यनन्तरं पूर्व धातोरुपसर्गयोगे पश्चात् खट्वाऽ  
शब्दस्य समुदायेन योगात् गुणस्यान्तरङ्गत्वमिति "सम्प्रसारणाच्च" इति सूत्रे भाष्ये  
स्पष्टम्।

ऽएहिऽ इत्यनुकरणस्य शिवादिशब्दसम्बन्धे तु नास्य प्रवृत्तिः,  
ज्ञापकपर "सम्प्रसारणाच्च" इति सूत्रस्य भाष्यप्रामाण्येनामित्यम्, ऽप्रकृतिवदनुकरणम्  
इत्यतिदेशमादाय लब्धाङ्गत्वे एतदप्रवृत्तेः।  
यत्तु "पूर्व धातुरुपसर्गेण युज्यते पश्चात् साधनेन उपसर्गेण तत्संज्ञकशब्देन, साधनेन कारकेण  
तत्प्रयुक्तकार्येण च अत एवऽअनुभूयतेऽ इत्यादौ सकर्मकत्वात् कर्मणि लकार सिद्धिःऽ इति  
तन्न, क्रियायाः साध्यत्वेन

बोधात्, साध्यस्य च साधनाकाङ्क्षतया तत्सम्बन्धोत्तरमेव निश्चितक्रिया बोधेन  
साधनकार्यप्रवृत्त्युत्तरमेव क्रियायोगनिमित्तोपसर्गसंज्ञकस्य सम्बन्धौचित्यात्।  
अत एव "सुट् कात्पूर्वः" इति सूत्रे "पूर्व धातुरुपसर्गेण" इत्युक्त्वाऽनैतत् सारम्, "पूर्व धातुः  
साधनेन

युज्यते, पश्चादुपसर्गेण" इत्युक्तवोक्तयुक्त्यास्यैव युक्तत्वमुक्तम्, ऽसाधनं हि क्रियां  
निर्वर्तयतिऽ इत्यादिना भाष्य उपसर्गघोट्यार्थान्तर्भावेण धातुनैवार्थाभिधानादुक्तेषु कर्मणि  
लकारादि सिद्धिः। पश्चाच्छोतबोधाय घोटकोपसर्ग सम्बन्धः।

एवञ्चान्तरङ्गतार्यतोपसर्गनिमित्तः सुट् सम् कृतीत्यवस्थायां द्वित्वादितः पूर्व प्रवर्तते, ततो  
द्वित्वादि।

अत एव "प्रणिदापयति" इत्यादौ णत्वम्ऽयदागमाःऽ इति न्यायेन समाहितं भाष्य अत  
एवऽप्रत्येति प्रत्ययःऽ इत्यादि सिद्धिः।

यदुपसर्गनिमित्तकं कार्यमुपसर्गार्थाश्रितं विशिष्टोपसर्गनिमित्तत्वात् तदन्तरङ्गम्। यत्तु न तथा,  
तत्र पूर्वागतसाधननिमित्तकमेवान्तरङ्गम्। अत एव "न धातु" इति सूत्रे "प्रेङ्गः" इत्यत्र "गुणो  
बहिरङ्गः" इति भाष्ये उक्तम्।

किञ्च "पूर्वमुपसर्गयोगे धातूपसर्गयोः समासे ऐकस्वर्याद्यापत्तिःऽ इति "उपपदमतिङ्" इति सूत्रे  
भाष्ये स्पष्टम्। भावार्थप्रत्ययस्यापि पूर्वमेवोत्पत्तिः। अत एव "णेरध्ययने" इति निर्देशः  
सङ्गच्छत इदं च सामान्यापेक्षं ज्ञापकम्, भावतिङोऽपि पूर्वमुत्पत्तेः। अन्यथा तत्र  
समासापत्तिः। तिङि तुऽअतिङ् इति निषेधान्न तत्र दोषः,

यदि भावतिङ्युपसर्गयोगोऽस्तीत्यलम्।

यत्तु "विशेषापेक्षात् सामान्यापेक्षमन्तरङ्गम्" विशेषापेक्षे विशेषधर्मस्याधिकस्य निमित्तत्वात्।

यथा "रुदादिभ्यः सार्वधातुके" इत्यत्र रुदादित्वं सार्वधातुकत्वं च तत्र सार्वधातुकज्ञानाय

प्रकृतेर्धातुत्वज्ञानं प्रत्ययस्य

प्रत्ययत्वज्ञानं चावश्यकमिति यासुडन्तरङ्गः। एतेन यत् "अनुदात्तङितः" इति सूत्रे

कैयटेनोक्तम्

"लमात्रापेक्षयान्तरङ्गस्तिबादयो लकारविशेषापेक्षत्वाद्बहिरङ्गाः स्यादयः" इति, तत्परास्तम्  
; विशेषापेक्षत्वेऽपि तस्य सामान्यधर्मनिमित्तकत्वाभावेन तत्त्वस्य दुरुपपादत्वात्,  
परनिमित्तकत्वेन स्यादीनां बहिरङ्गत्वाच्चेति, तन्न ; विशेषस्य व्याप्यत्वेन  
व्यापकस्यानुमानेनोपस्थितावपि तस्य निमित्तत्वे  
मानाभावेनाधिकधर्मनिमित्तकत्वानुपपादनात्, भाष्ये एवंविध अन्तरङ्ग बहिरङ्गभावस्य,  
क्वाप्यनुल्लेखाच्च

यत्तु मतुप्सूत्रे भाष्ये "पञ्च गावो यस्य सन्ति, सऽपञ्चगुःऽ इत्यत्र

मतुप्राप्तिमाशङ्क्यऽप्रत्येकमसामर्थ्यात्, समुदायादप्रातिपदिकत्वात्, समासात्,

समासेनोक्तत्वात्ऽ इति सिद्धान्तिनोक्तैऽनैतत्सारम्, उक्तेऽपि हि प्रत्ययार्थे उत्पद्यते

द्विगोस्तद्धितो यथाऽपाञ्चनापितिऽ इति पूर्वपक्ष्युक्तिर्भाष्य "द्विगोर्लुगनपत्ये" इति लुग्विधानात् तद्धितार्थद्विगोस्तद्धितो भवति, पञ्चगुशब्दश्च द्विगुरिति तदाशयं कैयटः। ततऽद्वैमातुरऽऽपाञ्चनापितिऽऽपञ्चसु कपालेषु संस्कृतऽ इत्यादौ सावकाशद्विगोर्बहुव्रीहिणा प्रकृते परत्वात् बाध इत्याशयेन "नैष द्विगुः, कस्तर्हि? बहुव्रीहिः" इति सिद्धान्तिनोक्ते तमवकाशमजानानोऽपवादत्वाद् द्विगुः प्राप्नोति पूर्वपक्षी। अन्यपदार्थे सुबन्तमात्रस्य विधीयमान बहुव्रीहेः सङ्ख्यायास्तद्धितार्थे विधीयमानो द्विगुर्विशेषविहितत्वाद् बाधकः प्राप्नोतीति कैयटः।

ततः सिद्धान्त्येकदेशेयाह : "अन्तरङ्गत्वाद् बहुव्रीहिः। कान्तरङ्गा? अन्यपदार्थे बहुव्रीहिः, विशिष्टेऽन्यपदार्थे द्विगुः, तस्मिंश्चास्य तद्धितेऽस्तिग्रहणं क्रियते" इति।

अधिकास्त्यर्थापेक्षमत्वर्थनिमित्तो द्विगुर्बहिरङ्ग इति कैयट इति।

नैषा सिद्धान्त्युक्तिः, एतावताप्यपवादत्वहानेः। अचसामान्यापेक्षयणो विशिष्टसवर्णाजपेक्षदीर्घेण बाध

दर्शनात्।

किञ्चोक्तरीत्या परत्वेन बाधसिद्धेः। किञ्चात्राधिकापेक्षत्वेनैव बहिरङ्गत्वम्, न केवलविशेषापेक्षत्वेनेति नतद्भाष्यारूढं विशेषापेक्षस्य बहिरङ्गत्वम्।

अत एव सुबन्तसामान्यापेक्षो बहुव्रीहिः, तद्विशेषापेक्षो द्विगुरिति नोक्तं भाष्यं न चार्थकृतबहिरङ्गत्वस्यानाश्रयणादिदमयुक्तम्, एकदेश्युक्तित्वेनादोषात्।

अत एवास्तिग्रहणं नोपाद्यर्थम्, किन्त्वस्तिशब्दान्मतुर्बर्थमिति त्वदभिमतं बहिरङ्गत्वमपि द्विगोर्नास्तीति प्रतिपाद्य सिद्धान्तिना "मत्वर्थे द्विगोः प्रतिषेधो वक्तव्यः" इति वचनेनैतत्सिद्धमित्युक्तम्।

अत एव "तदोः सः सावनन्त्ययोः" इति सूत्रेऽनन्त्ययोरिति चरितार्थम्। अन्यथा प्रत्यय सामान्यापेक्षत्वेनान्तरङ्गत्वादन्त्यस्यात्वेऽनन्त्यस्यैव सत्वे सिद्धे तद्वैयर्थ्यं स्पष्टमेव "पादः पत्" इति सूत्रे

भाष्यकैयटयोरप्येतदन्तरङ्गत्वाभाव एव सूचित इति सुधियो विभावयन्तु।

नन्वेवंऽअसुप्तवत्ऽ इत्यत्रलघूपधगुणादुवडोऽल्पनिमित्तत्वाभावादुवड् न स्यदिति चेत्, न ; तत्रान्तःकार्यत्वरूपान्तरङ्गत्वसत्वात्। अन्तःकार्यत्वं च पूर्वीपस्थितनिमित्तकत्वम्, अङ्गशब्दस्य निमित्तपरत्वात्।

इदमन्तरङ्गत्वं लोकन्यायसिद्धमिति "मनुष्योऽयं प्रातरुत्थाय शरीरकार्याणि करोति, ततः सुहृदां, ततः सम्बन्धिनाम्"। अर्थानामपि जातिव्यक्तिलिङ्गसंख्याकारकाणां बोधक्रमः

शाश्वत्कल्पितः। तत्क्रमेणैव च तद्बोधकशब्दप्रदुर्भावः कल्पित इति तत्क्रमेणैव तत्कार्याणीतिऽपटव्याऽ इत्यादावन्तरङ्गत्वात् पूर्वं पूर्वयणादेशः, परयणादेशस्य बहिरङ्गतयासिद्धत्वादित्यनेन "अचः परस्मिन्" इति सूत्रे भाष्ये स्पष्टम्।

तदपि युगपत्प्राप्तौ पूर्वप्रवृत्तिनियामकमेव यथाऽपटव्याऽ इत्यत्र पदस्य विभज्यान्वाख्याने, न तु जातस्य बहिरङ्गस्य तादृशेऽन्तरङ्गोऽसिद्धतानियामकम्, "प्रागुक्तं लोकन्यायेन तथैव लाभात्" इति

"वाह ऊठ्" सूत्रे कैयटे स्पष्टम्।

अत एव वाय्वोरित्यादौ वलिलोपो यणः स्थानिवत्त्वेन वारितः, "अचः परस्मिन्" इत्यत्र भाष्यकृता। क्रमेणान्वाख्याने तूक्तोदाहरणे पूर्वप्रवृत्तिकत्वमन्तरङ्गत्वं बहिरङ्गस्यासिद्धत्वमपि निमित्तभावादप्राप्तिरूपं बोध्यम्।

यत्तु एवं रीत्या पूर्वस्थानिकमप्यन्तरङ्गमिति, तच्चिन्त्यम्,ऽस्रजिष्ठऽ इत्यादौ विन्मतोर्लुकि

टिलोपस्यापवादविन्मतोर्लुक्प्रवृत्त्या जातिपक्षाश्रयणेन वारणप्रयासस्य "प्रकृत्यैकाच्" इति सूत्र प्रयोजनखण्डनावसरे

भाष्यकृतकृतस्य नैष्फल्यापत्तेः। त्वदुक्तं रीत्या विन्मतोर्लुको

बहिरङ्गासिद्धत्वेनानायासतस्तद्वारणात्, भाष्य

ईदृशरीत्या बहिरङ्गासिद्धत्वस्य क्वाप्यनाश्रयणाच्च, परिभाषायामङ्गशब्दस्य

निमित्तपरत्वाच्च

इयं चोत्तरपदाधिकारस्थबहिरङ्गस्य नासिद्धत्वबोधिकेति"इच एकाचोऽम्"इति सूत्रे भाष्ये पूर्वपक्ष्युक्तिरिति सा नादर्तव्या।"परन्तपः"इत्यादावनुस्वारे नासिद्धत्वं मुमुक्षुत्रिपाद्यां तदप्रवृत्तेः।

नव्य मतेऽपि यथोद्देशपक्षाश्रयणेनान्यथासिद्धोदाहरणदानेन तस्य

तदुक्तित्वमावश्यकमित्याहुः। आभीयेऽन्तरङ्गे आभीयस्य बहिरङ्गस्य समानाश्रयस्य नानेनासिद्धत्वम्, अन्तरङ्गस्यासिद्धत्वादित्यसिद्धवत् सूत्रे भाष्ये स्पष्टम्।

एवम् सिचि वृद्धेः"येन नाप्रप्ति"न्यायेनान्तरङ्गबाधकत्वमूलकम्"न सिच्यन्तरङ्गमस्ति" इति"इकोगुण"इति सूत्रे भाष्ये स्पष्टम्॥

नन्वेवम्ऽअक्षधूःऽ इत्यादौ बहिरङ्गस्योऽसिद्धत्वादन्तरङ्गो यण् न स्यात्, अत आह :

---

\*{नाजानन्तर्ये बहिष्ट्वप्रकृतिः ॥ ५१ ॥}\*

अत्र"षत्वतुकोः"इति सूत्रस्थं तुग्रहणं ज्ञापकम्। अन्यथाऽअधीत्यऽप्रेत्यऽ इत्यादौ समासोत्तरं ल्यप्प्रवृत्त्या पूर्वं समासं जाते तत्र संहिताया नित्यत्वाद्

ल्यबुत्पत्तिपर्यन्तमप्यसंहितयऽवस्थानासम्भवेन एकादेशे ल्यपि तुगपेक्षया

पदद्वयसम्बन्धिवर्णद्वयापेक्षैकादेशस्य बहिरङ्गतयासिद्धत्वेन तद्वैयर्थ्यं स्पष्टमेव

"पदद्वयसम्बन्धिवर्णद्वयापेक्षं बहिरङ्गम्"इतिऽप्रेद्धःऽ इत्यादौ गुणो बहिरङ्ग इति ग्रन्थेन"न धातु लोप"इति सूत्रे"संयोगान्तरस्य लोपः"इति सूत्रे च भाष्ये स्पष्टम्।

यत्तु षत्वग्रहणमपि ज्ञापकम्, अन्यथा"कोऽसिचत्"इत्यादौ पदद्वयसम्बन्धिवर्णद्वयापेक्षत्वेन बहिरङ्गस्यैकादेशस्यासिद्धत्वेन षत्व प्रवृत्तौ किं तेनेति। तन्न, इणः पूर्वपदसम्बन्धित्वेन षत्वस्यापि पदद्वय सम्बन्धिवर्णद्वयापेक्षत्वेनोभयोः समत्वात्।

एकादेशस्यपरादित्वेनऽओसिचत्ऽ इत्यस्य पदत्वेन पदादित्वाभावान्न"सात्पदाद्योः"इत्यनेन निषेधः। त्रैपादिकेऽन्तरङ्गे कार्यकालपक्षेपि बहिरङ्गपरिभाषाया अप्रवृत्तेः

पूर्वमुपपादितत्वाच्च

परिभाषार्थस्तु अचोऽन्यानन्तर्यनिमित्तकेऽन्तरङ्गे कर्तव्ये जातस्य बहिरङ्गस्य बहिष्ट्व प्रकृतिः। बहिष्पदेन बहिरङ्गम्, तस्य भावो बहिरङ्गतत्वम्। तत्प्रयुक्तासिद्धत्वस्य न प्रकृतिः, न प्राप्तिरिति।

ऽअसिद्धं बहिरङ्गम्ऽ इत्युक्त्वाऽनाजानन्तर्य इति वक्ष्यामिऽ इति भाष्याक्त्या तत्रत्यस्य अन्तरङ्ग इत्यस्यानुवृत्तिसूचनात्। तेनऽपचावेदम्ऽ इत्यादौ न दोषः।

अन्तरङ्गस्याचस्थानिक कार्यस्यैत्वस्य अन्यनन्तर्य निमित्तकत्वाभावात्।

ऽजातस्य बहिरङ्गस्यऽ इत्युक्त्या ऽअजये इन्द्रम्ऽऽधियतिऽ इत्यादौ बहिरङ्गदीर्घ गुणादेरसिद्धत्वं सिद्धम्।

अत एव"इण्डिशीनामाद् गुणः, सवर्णदीर्घत्वाच्छङ्कन्तस्यान्तरङ्गलक्षणत्वात्"इत्यादि सङ्गच्छत् अत एव"ओमाडोश्च"इत्याङ्ग्रहणं चरितार्थम्। तद्धिऽशिवअआएहऽ इति स्थिते परमपि सवर्णदीर्घ बाधित्वा धातूपसर्गकार्यत्वेनान्तरङ्गतत्वाद् गुणे वृद्धिबाधनार्थम्।

ननु"अक्षधूः"इत्यत्र यणि कृते ऊठोऽसिद्धत्वाद् वलिलोपापत्तिरिति वाच्यम्,

अचोऽन्यानन्तर्यनिमित्तकेऽन्तरङ्गे कर्तव्ये कृते च तस्मिन्न्यदन्तरङ्गं प्रेप्नोति, तत्र च कर्तव्ये नासिद्धत्वमिति तदर्थम्। असिद्धपरिभाषाया अनित्यत्वेन तद्वारणे त्वस्या वैयर्थ्यं तेनैव सिद्धेः।

अत एव"न लोपः सुप्"इति सूत्रे कृति तुग्रहणं चरितार्थम्। अन्यथाऽवृत्रहभ्याम्ऽ इत्यादौ बहिर्भूतभ्यामितिमित्तकपदत्वाश्रयत्वेन बहिरङ्गतया नलोपस्यासिद्धत्वेन सिद्धेस्तद्वैयर्थ्यं स्पष्टमेव मम तु

क्यजानन्तर्यसत्त्वान्न दोषः।

न चैवं सति"ह्रस्वस्यपिति"इति सूत्रस्य भाष्यविरोधः। तत्र हिऽग्रामणि पुत्रऽ इत्यत्र

"इकोह्रस्वोऽङ्यः" इति ह्रस्वे कृते तुकमाशङ्क्य ह्रस्वस्य बहिरङ्गासिद्धत्वेन समाहितम्। "नाजानन्तर्या" इत्यस्य

सत्वे तत्र तदप्रसेरसङ्गतिः रूपष्टमेवेति वाच्यम् ; तेन भाष्येणास्या अनवकाशत्वबोधनात्। एतज्ज्ञापकेन अन्तरङ्गपरिभाषाया अनित्यत्वबोधनस्यैव न्याय्यत्वात्। अत एव "अचः परस्मिन्" इति सूत्रे भाष्येऽपटु ई आऽ इत्यत्र परयणादेशस्य अनयासिद्धत्वात् पूर्वयणादेशः साधितः। अत एवैषा भाष्ये पुनः क्वापि नोल्लिखिता। अत एव अन्तरङ्गपरिभाषामुपक्रम्य विप्रतिषेधसूत्रेऽस्या बहूनि प्रयोजनानि सन्ति, तदर्थमेषा परिभाषाकर्तव्या, प्रतिविध्यं च दोषेषुऽ इत्युक्तम्, "सम्प्रसारणाच्च" इति सूत्रे भाष्यं प्रतिविधानं च परिभाषाविषयेऽनित्यत्वाश्रयणमेवेति ध्वनितमित्यलम्॥ नन्वेवम्ऽगोमत्प्रियःऽ इत्यादौ पदद्वयनिमित्तकसमाश्रितत्वेन बहिरङ्गं लुक् बाधित्वान्तरङ्गत्वाद्धल्ङ्यादिलोपे नुमादयः स्युः, अत आह :

---

\*{अन्तरङ्गानपि विधीन् बहिरङ्गो लुक् बाधते ॥ ५२ ॥}\*

अत्र च "प्रत्ययोत्तरपदयोश्च" इति सूत्रं ज्ञापकम्। ऽत्वत्कृतम्ऽ इत्यादौ लुगापेक्षया अन्तरङ्गत्वाद् विभक्तिनिमित्तकेन "त्वमावेकवचने" इत्यनेन सिद्ध इदं व्यर्थं सतज्ज्ञापकम्। ननुऽतव पुत्रः, त्वत्पुत्रःऽ इत्यादौ तवममादिबाधमार्थं तदावश्यकमिति चेत्, एवं तच्चतुर्थे मपर्यन्तग्रहणानुवृत्तिस्तज्ज्ञापिकेति भाष्यकृतः। युष्मदादिभ्य आचारक्विप् तु न, सम्पूर्ण सूत्रस्य ज्ञापकतापरिभाष्यप्रामाण्यात्, "ह्रस्वनद्यापः" इति नुङ्विधायकसूत्रस्थप्रमाण्येन हलन्तेभ्यः आचारक्विपभावाच्च एवमेवैकार्थकाभ्यां प्रतिपादिकाभ्यां प्रातिपदिकणिचोऽप्यनभिधानं बोध्यम्। एतेन तत्राऽदेशार्थं प्रत्ययग्रहणं चरितार्थमित्यपास्तम्। ननु मपर्यन्तानुवृत्तिरपि सर्वादेशत्ववारणाय चरित्वा। ऽन चोत्सर्गसमानादेशा अपवादाःऽ इति न्यायेनासिद्धत्वसूत्रस्थभाष्यसम्मतेन मपर्यन्तस्यैवादेशे सिद्धे तदनुवृत्तिर्व्यर्थेति वाच्यम्, तस्य श्रमकजादौ व्यभितारादिति चेत्, न; श्रमि मित्वेन, बहुचि पुरस्ताद्ग्रहणेन, अकचि प्राक् टेग्रहणेन तस्य बाधेऽप्यत्रोत्सर्गस्य त्यागे मानाभावात्। अत एव "तस्मिन्नेणि च" इत्यनेन युष्माकाद्यादेशविधानं चरितार्थम्, अन्यथाऽकडादेशमेव विदधात्। आकडि तवकाद्यादेशयोरेतदपवादयोरुक्तन्यायेनान्त्यादेशत्वापत्तिः, अतस्तद्विधानम्, इदमेवच तज्ज्ञापकम्। यद्यपि विरोधे बाधकत्वमिति वार्तिकमतेऽयं न्यायः, भाष्यकारस्तु विनापि विरोधं सत्यपि सम्भवे बाधकत्वमिच्छति, इत्यनभिहितसूत्रस्थकैयटरीत्या नायं नियमः, तथापि युष्मकाद्याऽदेशविधानज्ञापित उत्सर्गः स्वीक्रियत एवेति प्रकृते न दोषः। एतद् भाष्यमपि तत्स्वीकारे मानम्। एवञ्च मपर्यन्तानुवृत्तिःऽत्वत्कृतम्ऽ इत्यादौ मपर्यन्तस्याऽदेशविधानार्थी। तत्र च अन्तरङ्गत्वात् त्वमावित्येव सिद्धे व्यर्थं सतज्ज्ञापिका। ज्ञापिते त्वस्मिन्नेतद्विषये तवादीनामप्राप्त्या तदपवादत्वाभावेन मपर्यन्तस्यवाऽदेशार्थं सा चरितार्थेति तदाशयः। यत्तु हरदत्तेनान्तरङ्गाप्रवृत्तौ प्रत्यय उत्तरपदे च मपर्यन्तासम्भवेन तदनुवृत्तिर्व्यर्थी सती ज्ञापिकेत्युक्तम्, तत्, न; अन्तरङ्गाणामप्यपवादबाध्यत्वेन तद्विषये तदप्रवृत्तेः। वस्तुत इदं ज्ञापकं वार्तिकरीत्यैव, भाष्यरीत्या तु वाचनिक एवायमर्थ इत्याहुः। इयम् "सुपो धातु" इति लुग्विषयैवेति केचित्। "एङ्ह्रस्वात्सम्बुद्धेः" "न यासयोः" इति सूत्रस्थाकरप्रामाण्येन लुग्मात्र विषया। आद्येऽहे त्रपुऽ इत्यादावनेन न्यायेन लोपं बाधित्वा

लुग् भवतीति भाष्ये

उक्तम्। अन्त्येऽन्तरङ्गांश्च विधीन् सवीऽपि लुग्बाधते, न तु सुब्लुगोऽत एव "सनीसंसः" इत्यादौ नलोपो न भवति। ऽपञ्चभिः खट्वाभिः क्रीतः, पञ्चखट्वःऽ इत्यादावेकादेशात् प्रागेव टापो लुक्। अन्यथा कृतैकादेशस्य लुक्प्रकारश्रवणं न स्यादिति कैयटे उक्तम्।

एतद्विरोधाद् यत् "तद्राजस्य" इति सूत्रे कैयटेनोक्तम् ऽ अङ्गानतिक्रान्तोऽत्यङ्गःऽ इत्यत्र सुपोलुकि बहुवचन परत्वाभावात् "तद्राजस्य" इति लुग् न स्यादिति शङ्कापरभाष्यव्याख्यावसरे अन्तरङ्गानपीति न्यायेनायं लुक् सुब्लुको बाधकः स्यादित्याशङ्क्य सुब्लुक एवानेन बलवत्त्वं बोध्यत इति तत्प्रौढयेति द्रष्टव्यम्। लुगपेक्षया लुको बलवत्त्वस्य वक्तुमशक्यत्वादिति तदा शङ्का समाधानं वक्तुं युक्तम्। अनेन न्यायेनान्तरङ्गनिमित्तविनाशकलुक्स्तत्प्रयोजकसमासादीनां च प्राबल्यं बोध्यत इत्यन्यत्र विस्तरः॥

नन्वेवम सौमेन्द्रेऽन्तरङ्गत्वादाद्गुणे पूर्वपदात्परेन्द्रशब्दाभावेन "नेन्द्रस्यपपरस्य" इति वृद्धिनिषेधो व्यर्थः। अन्तादिवद्भावस्तूभयत आश्रयणे निषिद्धः।

किञ्च वृद्धिरप्यत्र न प्राप्नोति, अन्तादिवत्वोभयाभावेऽपि पूर्वान्तवत्वेनैकादेशविशिष्टे पूर्वपदत्वेनेन्द्रशब्दस्यऽएकदेशविकृतऽ न्यायेनऽउभयत आश्रयणे नान्तादिवत्ऽ इत्यस्याभावेन तदाश्रयणेन वोत्तरपदत्वेऽपि तस्यान्यत्वादेकस्यैकादेशेन परस्य नित्येन "यस्येति" लोपेनापहारात्।

न च परादिवद्भावेनैकादेशविशिष्टस्योत्तरपदत्वमेवासत्त्विति तत्सम्भव इति वाच्यम्;

उत्तरपदाद्यस्थानिकत्वाद् वृद्धेस्तदभावेनाप्राप्तेस्ताद्रूप्यानतिक्रान्तिदेशात्।

अन्यथाऽखट्वाभिःऽ इत्यादावपि पूर्वान्तवत्वेनादन्तत्वे भिन्न ऐसापत्तिरिति भाष्ये स्पष्टम्।

अत एवऽपूर्वेषुकामशमःऽ इत्यादावन्तरङ्गत्वाद् गुणे वृद्धिर्नस्यादित्याशङ्कितम्।

तदेकदेशमात्रस्य विकाराभावाच्च तदुक्तं भाष्येऽइन्द्रेद्वयौ, एकः "यस्येति" लोपेनापहतोऽपर एकादेशेन, ततोऽन्यच्च इन्द्र शब्दः

सम्पन्नस्तत्र कः प्रसङ्गो वृद्धेरिति।

मरुदादिभिरिन्द्रस्य द्वन्द्वे इन्द्रस्यैव पूर्व निपातः, अत आह :

---

\*{पूर्वोत्तरपदनिमित्तकार्यात् पूर्वमन्तरङ्गेऽप्येकादेशो न ॥ ५३ ॥}\*

अत्र च "नेन्द्रस्य" इति निषेध एव ज्ञापक इति "अन्तादिवच्च" "विप्रतिषेधे परम्" इति सूत्रयोर्भाष्ये स्पष्टम्॥

नन्वेवमपिऽप्रधाय, प्रस्थायऽ इत्यादावन्तरङ्गत्वाद्वित्वादिषु कृतेषु ल्यप् स्यादत आह :

---

\*{अन्तरङ्गानपि विधीन् बहिरङ्गो ल्यब्बाधते ॥ ५४ ॥}\*

"अदो जग्धिः" इति सूत्रे ति कितीत्येव सिद्धे ल्यबग्रहणमस्या ज्ञापकमिति "अदो जग्धिः" इत्यत्र भाष्ये स्पष्टम्॥

नन्वेवमपि "इयाय" इत्यादौ द्वित्वे कृतेऽन्तरङ्गत्वात् सवर्णदीर्घत्वे तदसिद्धिरत आह :

---

\*{वाणदाङ्गं बलीयो भवति ॥ ५५ ॥}\*



तेनान्तरङ्गमपि सवर्णदीर्घं बाधित्वा वृद्धिरिति तत्सिद्धिः। "अभ्यासस्यासवर्णे" इतीयङ् विधायकं सूत्रस्थमसवर्णग्रहणमस्या ज्ञापकम्। तद्धिऽईषतुःऽ इत्यादावियङादिव्यावृत्त्यर्थम्। एतत्परिभाषाभावे तु ऽईषतुःऽ इत्यादावन्तरङ्गोऽसवर्णदीर्घेण बाधातद् व्यर्थम्। इयङुवङौ ह्यभ्याससम्बन्धनिमित्तकत्वाद् बहिरङ्गौ।

न चेयङादिरपवादः, ऽयेननाप्राप्तिऽ न्यायेनऽइयतिऽ इत्यादिसकललक्ष्यं प्राप्तं यणपवादत्वस्यैव निर्णयादिति प्राञ्चः।

परे तु एतत्परिभाषाभावे "अभ्यासस्य" इति सूत्रमेव व्यर्थम्।

न च ऽइयायऽऽइयेषऽ इत्यादौ चरितार्थम्, तयोरपि पूर्वप्रवृत्तगुणस्य पूर्वप्रवृत्तवृद्धेश्च "द्विर्वचनेचि" इति रूपातिदेशेनापहारे द्वित्वे कृते पुनः प्राप्ते गुणवृद्धी बाधित्वान्तरङ्गत्वात् सवर्णदीर्घपतेः। न चऽइयतिऽ इत्यादौ तच्चरितार्थम्, तावन्मात्रप्रयोजकत्वेऽऽऽऽ इत्येव ब्रूयात्। य्वोरित्यनुवर्तते, "इणो यण" इति

साहचर्याद् व्याख्यानाच्च ऋधातोरेव ग्रहणम्। अतः इवर्णस्येयङित्यर्थः।

"अभ्यासस्यातौ" इति

"अभ्यासस्यार्तेः" इति वा गुरुत्वान्न युक्तम्।

न च "ए, ऐ, ओ, औ" शब्देभ्य आचारक्विबन्तेभ्यो लिटीयङाद्यर्थं तत्सूत्रनावश्यकम्, तथा "उवोणकीयिषति" इत्याद्यर्थमावश्यकमिति वाच्यम्, प्राष्ठप्रथमान्हिकान्तरुथ भाष्यं प्रामाण्येन तेषामनभिधानात्।

अन्त्ये द्वितीयद्विर्वचनस्यैव सत्त्वेन त्वदुक्तं प्रयोगस्यैव दुर्लभत्वात्। एवञ्च सम्पूर्णं सूत्रस्य ज्ञापकता युक्ता।

यद्यपि भाष्येऽयदयमभ्यासस्यासवर्ण इत्यसवर्णग्रहणं करोतिऽ इति ग्रन्थेनासवर्णग्रहणस्यैव ज्ञापकता लभ्यते, तथापिऽन ह्यन्तरेण गुणवृद्धी असवर्णपराभ्यासो भवतिऽ इति तदुपपादनं ग्रन्थेन सम्पूर्णं सूत्रस्यैव ज्ञापकता लभ्यते।

अग्रेऽपिऽनैतदस्ति ज्ञापकम्, अत्यर्थमेतत् स्यात्ऽ इत्यनेन सूत्रं सार्थक्यमेव दर्शितम्। असवर्णग्रहणस्यैव ज्ञापकत्वे तु तद्व्यावर्त्यप्रदर्शनेन तत् सार्थक्यमेव दर्शितं स्यात्।

न चऽअकृतव्यूहऽ परिभाषयाऽइयेषऽ इत्यादौ सवर्णदीर्घप्राप्तिः, यदि दीर्घीनस्यात्, तर्हि गुणः स्यादिति सम्भावनायाः सत्त्वेन परिभाषाप्रवृत्तेः सूपपादत्वादिति कथं सम्पूर्णं सूत्रस्य ज्ञापकतेति वाच्यम्, तस्या असत्त्वात्। सत्त्वे वैतद्भाष्यप्रामाण्येन

यत्रान्तरङ्गकार्यप्रवृत्तियोग्यकालोत्तरमेव तन्निमित्तविनाशक बहिरङ्गविधेः प्राप्तिः, तत्रैव तत्परिभाषाप्रवृत्तिस्वीकाराच्च

न चान्तरङ्गत्वाद् दीर्घीपिऽइयायऽ इत्यादौ पूर्वान्तवत्त्वेनाभ्यासत्वादिवर्णत्वाच्च णल्यसवर्ण इयङ्विधानेन सूत्रं चरितार्थम्।

न च "अचि श्रु" इत्यनेन सिद्धिः, वृद्धिबाधेनार्थत्वादिति वाच्यम्। प्रत्यासत्यासवर्णं पदेन अभ्यासोत्तरखण्डसम्बन्धसवर्णाच्च एव ग्रहणात्, शास्त्रबाधकल्पनापेक्षया

परिभाषाज्ञापकत्वस्यैवौचित्याच्चेत्याहुः।

सा चेयं धर्मिग्राहकमानादाङ्गवार्णयोः समानकार्यित्व एव

यत् समाननिमित्तकत्वरूपसमानाश्रयत्व एवैषेति, तत्, न ;

ज्ञापितेऽपि "इयाय" "इयेष" इत्याद्यसिद्धेः, सूत्रवैयर्थ्यस्य तदवस्थात्वाच्च

"स्योनः" इत्यत्र तु वक्ष्यमाणरीत्यास्या अनित्यत्वादप्रवृत्तौ गुणादन्तरङ्गत्वाद् यणादेशः।

न चैवमपिऽइयायऽ इत्यादावियङ् दुर्लभः, तत्र कर्तव्ये वृद्ध्यादेः स्थानिवत्त्वेनऽअसवर्णेऽ इति प्रतिषेधादिति वाच्यम्, सूत्रारम्भसामर्थ्यादेव स्थानिवत्त्वाप्रवृत्तेः। तच्च सामान्यापेक्षम्। अभ्यासकार्ये तदुत्तरखण्डादेशस्य तत्कार्यप्रतिबन्धकीभूतं स्थानिवत्त्वं नेति।

अत एवऽआरतिऽ इत्यादौ यणादेशस्य स्थानिवत्त्वादभ्यासस्य "द्रलोपे" इति दीर्घी दुर्लभ इत्यपास्तम्। दीर्घविधौ तन्निषेधाच्च

"अरियियात्" इत्यत्र स्थानिवत्त्वेनेयङ् भवत्येव, तस्य स्थानिवत्त्वस्याभ्यासकार्यं प्रतिबन्धकत्वाभावात्।

ऽइयञ्चाङ्गसम्बन्धिन्याङ्ग एवऽ इति"स्वरितो वा"इति सूत्रे भाष्यं तत्र हिऽकुमार्यऽ  
इत्यादौ यणुत्तरमाहुः।  
इयञ्चानित्याऽछवोऽ इति सतुग्निर्देशात्। अन्यथान्तरङ्गत्वात् पूर्वं तुकः शादेशे  
तुकोऽप्राप्त्या तद्वैयर्थ्यं स्पष्टमेवेत्यन्यत्र विस्तरः॥  
नन्वेवम्ऽसेदुःप्रऽ इत्यादौ क्वसोन्तरङ्गत्वादिति, ततः सम्प्रसारणेऽपीटः श्रवणापत्तिरिति  
चेत्, अत्र केचित्

\*{अकृतव्यूहाः पाणिनीयाः ॥ ५६ ॥ }\*

न कृतो विशिष्ट ऊहः निश्चयः, शास्त्रप्रवृत्तिविषयो यैरित्यर्थः। भावि निमित्तविनाश  
इत्यद्याहारः। बहिरङ्गोणान्तरङ्गस्य निमित्तविनाशे पश्चात् सम्भावितेऽन्तरङ्गं नेति यावत्।  
अत्र च ज्ञापकम्, "समर्थानां प्रथमात्"इति सूत्रे समर्थानामिति। तद्धि सूत्थितादिभ्यः

कृतदीर्घेभ्यः प्रत्ययोत्पत्यर्थम्। अन्यथान्तरङ्गत्वाद् दीर्घं कृत एव प्रत्ययप्राप्त्या तद्व्यर्थता  
स्पष्ट एव  
न चात्रैकादेशप्रवृत्ति समये वृद्धयप्राप्त्यैकादेशे कृत आदेशे वृद्धेः प्रसावपि  
तन्निमित्तविनाशाभाव इति वाच्यम्, तद्वारैव तन्निमित्तविनाशसत्वेनाक्षतेः।  
न च सौत्थितौ बहिरङ्गतया वृद्धेरसिद्धत्वान्न तन्निमित्तविनाश इति वाच्यम्,  
समर्थग्रहणेनैतद्

विषये तस्या अप्रवृत्तेरपि ज्ञापनात्।

यत्तु समर्थग्रहणेनान्तरङ्गपरिभाषाया अनित्यत्वमेव ज्ञाप्यत इति। तन्न, असिद्ध परिभाषाया  
समकालप्राप्त बहिरङ्गस्य पूर्वं जातबहिरङ्गस्य चान्तरङ्गे कर्तव्येऽसिद्धत्वं बोध्यते, न तु  
जातेऽन्तरङ्गे तस्य तत्त्व बोध्यते, मानाभावात्, फलाभावाच्च  
एवञ्च सूत्थितावेकादेशस्य परिभाषासाध्यत्वाभावेन  
तदनित्यत्वज्ञापनासम्भवात्। "अन्तरङ्गानपि विधीन्"इत्यादेरप्यस्यामेवान्तर्भावः।  
एतत् प्रवृत्तौ च निमित्तविनाशसम्भावनापि निमित्तम्। अत एवऽगोमदण्डीऽ इत्यादौ  
हल्ङ्यादि लोपो न

अन्यथा हल्ङ्यादि लोप काले सामासिक लुकोऽप्राप्त्या तदुत्तरं चापहार्याभावादप्राप्त्या  
लोपस्यैवापत्तेः। अस्ति चात्रापिऽयदि लोपो न स्यात्, तर्हि लुक् स्यात्ऽ इति सम्भावना।  
"अल्लोपोनः"इति सूत्रस्थ तपरकरणं तु परिभानित्यत्वज्ञापनेनचरितार्थम्। तद्धिऽआनऽ  
इत्यादौ लोपवारणाय अन्यथा दीर्घाभावे लोपसम्भावनयैतत्परिभाषाबलात् दीर्घप्राप्तौ  
तद्वैयर्थ्यं स्पष्टमेवेत्योहुः।

"समर्थानाम्"इति सूत्रे कैयटस्तु समर्थवचनेनेयं परिभाषा ज्ञाप्यते"अकृतव्यूहाः  
पाणिनीयाः"इति। तेनऽपपुषऽ इत्यादावन्तरङ्गात्पूर्वं कृतोऽपीडागमो निवर्तत इति  
वदनऽन कृतो व्यूहः विशिष्टस्तकी निमित्तकारणविनाशेऽपि कार्यस्थितिरूपो यैऽ  
इत्यर्थमभिप्रेति। ऽनिमित्तापाये नैमित्तिकस्याप्यपायऽ इति यावत्। सूत्थितादिभि वृद्धौ  
दीर्घनिवृत्तौ सावुत्थितिर्माभूदिति समर्थानामिति।

लोकन्याय सिद्धश्चायमर्थः। तथा हि लोके निमित्तं द्विविधं दृष्टम्कार्यस्थितौ नियामकं  
तदनियामकं च

आद्यं यथा न्यायनयेऽपेक्षा बुद्धिः, तन्नाशे द्वित्वनाशाभ्युपगमात्। वेदान्ति नये प्रारब्धस्य  
विक्षेपस्थिति नियामकत्वं च प्रसिद्धमेव

द्वितीयं यथा दण्डादि, तन्नाशेऽपि घटनाशदर्शनात्। शास्त्रे लक्ष्यानुरोधाद् व्यवस्था।

भाविनिमित्तविनाशे पूर्वमनुत्पत्तौ तु न कश्चिन्न्यायःनापि सम्प्रतिपन्नो दृष्टान्तः।

समर्थानामित्यस्यापि लोकसिद्धार्थज्ञापनेन चर्तार्थसम्भवे लोकसिद्धापूर्वतादृशार्थज्ञापकत्वे  
मानाभाव इति तदाशय इति बोध्यम्।

परे तुऽसेदुषःऽ इत्यादौ पदावधिकेऽन्वाख्यानोऽसेद् वस् असऽ इति स्थिते इट् सम्प्रसारणयोः प्रसौ प्रतिपदविधित्वात् पूर्वं सम्प्रसारणे वलादित्वाभादितः प्राप्तिरेव नेति तत्सिद्धिरिति स्पष्टम् "समर्थानाम्" इति सूत्रे कैयटे, "असिद्धवत्" सूत्रे कैयटे च स्पष्टमेतत्। यद्यपि प्रतिपदविधित्वमनवकाशत्वे सत्येव बाधकत्वे बीजम्, तथापि पूर्वप्रवृत्तौ सावकाशत्वेऽपि नियामकं भवत्येवेति तदाशयः। निरूपितं चैतद् बहुशः शब्देन्दुशेखरादौ। "समर्थानाम्" इति सूत्रस्थसमर्थग्रहणं तुऽविषुणःऽ इत्यादावकृतसन्धेः प्रत्ययदर्शनेन सर्वत्र तथा भ्रमवारणाय न्यायसिद्धार्थानुवाद एव ध्वनितं चेदम् "विप्रतिषेध" सूत्रे भाष्ये तत्र हिऽवैक्षमणिःऽ इत्यन्तरङ्ग परिभाषोदाहरणमुक्तम्। किञ्च विभज्यान्वाख्यानोऽसु उत्थित अस् इऽ इत् स्थितेऽवार्णादाङ्गं बलीयःऽ इति प्राप्त वृद्धि वारणाय समर्थग्रहणमित्यत्रैव कैयटे स्पष्टम्।

अत एव "असिद्धवत्" सूत्रेऽवसुसम्प्रसारणमज्जिधौ सिद्धं वक्तव्यम्ऽऽपुषःऽ इत्यादौ वसोः सम्प्रसारणे कृते आतो लोपो यथा स्यात्ऽ इति भाष्ये उक्तम्। पदस्य विभज्यान्वाख्यानो पूर्वीक्तकैयटरीत्या पूर्वं सम्प्रसारणे इटोप्राप्तावुस्निमित्तक एवोऽतो लोप इति तदसङ्गतिः। अत एवऽचौप्रत्यङ्गस्तप्रतिषेधःऽ इति वचनं वार्तिककृताऽरब्धम्, भाष्यकृता च न प्रत्याख्यातम्। प्रत्यङ्गं अन्तरङ्गम्। अस्यां परिभाषायां सत्यां तु तद्वैयर्थ्यं स्पष्टमेव अत एव "छवौः" इति सूत्रेऽवश्यमत्र तुगभावात् यत्नः कार्यःऽ अन्तरङ्गत्वाद्धि तुक् प्राप्नोतिऽ इति भाष्ये उक्तम्। एतत्सत्त्वे तु तुकोऽप्राप्त्या यत्नावश्यकत्वेकथनमसङ्गतमिति स्पष्टमेव न चैतदेनित्यत्वज्ञापनार्थमेव तदिति तदाशयः, अवश्यमत्रेत्यक्षरस्वारस्यभङ्गापत्तेः। किञ्चानयैव "प्रत्ययोत्तरपदयोश्च" "अदो जग्धिर्ल्यसि किति" इतियनयोश्चारितार्थ्येन तज्ज्ञापकवशाल्लुगल्यपोरन्तरङ्गबाधकता भाष्योक्ता भज्येत् किञ्चैषा भाष्ये न दृश्यत् तदुक्तम् "असिद्धवत्" सूत्रे कैयटेन ऽनिमितापाये नैमित्तिकस्याप्यपायःऽ इति परिभाषायाऽभष्यकृतानाश्रयणात्ऽ इति। पदसंस्कार पक्षेऽहरिःऽ इत्यादौ विसर्गे कृते ततो गच्छतीत्यादि सम्बन्धेऽहरिः गच्छतिऽ इत्याद्येव साधु। तद्विषये पदसंस्कारपक्षानाश्रयणं वेति दिक्॥ "अन्तरङ्गादप्यपवादो बलीयान्"। तत्र अपवाद पदार्थमाह

---

\*{येन नाप्राप्ते यो विधिरारभ्यते स तस्य बाधको भवति ॥ ५७ ॥}\*  
 प्राप्त इति भावे क्तः, येन नाप्राप्त इत्यस्य यत्कर्तृकावश्यप्राप्तावित्यर्थः। नञ् द्वयस्य प्रकृतार्थदाढ्यबोधकत्वात्।  
 एवञ्च विशेषशास्त्रोद्देश्यविशेषधर्मावच्छिन्नवृत्तिसामान्यधर्मावच्छिन्नोद्देश्यकशास्त्रस्य विशेषशास्त्रेण बाधः।  
 तदप्राप्तियोग्येऽचारितार्थ्यं ह्येतस्य बाधकत्वे भीजम्। अत एव "आयादयः" इति सूत्रेऽगोपायिष्यतिऽ इत्यादावायादीन् बाधित्वा परत्वात् स्यादयः प्राप्नुवन्तीत्याशङ्क्य "अनवकाशाः आयादयः"ऽगोपायतिऽ इत्यादावपि शप् स्यादिः प्राप्नोति।  
 न च सति शप्यसति वा न विशेषः। अन्यादिदानीमिदमुच्यतेनास्ति विशेष इति। यदुक्तम् "आयादीनां स्यादिभिरव्याप्तोऽवकाश इति स नास्त्यवकाश" इति भाष्ये उक्तम्। एवमत्र तत्प्रवृत्त्युत्तरं चारितार्थ्येऽपि तदव्याप्तोऽवकाशो नास्तीति सममेव किञ्च तत्प्रवृत्त्युत्तरमपि चारितार्थ्ये तद्बाधबोधनम्। अन्यथानवकाशत्वेनैव बाधे सिद्धे

एतत्कथनवैयर्थ्यापत्तेः, "तक्रकौण्डिन्य"न्यायप्रदर्शनस्यापि वैयर्थ्यापत्तेश्च तथा  
 प्रथमद्विवचनस्य तदुत्तरं सावकाशेनापि  
 द्वितीयद्विवचनेन बाधः। यथा वाऽदेरपि प्रवृत्त्या चरितार्थेनऽआदेः परस्यऽ  
 इत्यनेनऽअलोऽन्त्यस्यऽ इत्यस्य बाधः।  
 तदुक्तम् "मिदचोऽन्त्यात्" इति सूत्रे भाष्ये "सत्यपि सम्भवे बाधनं भवति" इति।  
 अन्यथा "ब्राम्हणेभ्यो दधि दीयताम्, तक्रं कौण्डिन्याय" इत्यत्र तक्रदानेन दधिदानस्य बाधो  
 न स्यात्। तदनोत्तरं तत्पूर्वं वा तदनस्य चारितार्थसम्भवात्। अत एव  
 विषयभेदेऽप्यपवादत्वम्।  
 अत एवाचिरादेशेन नुटौऽप्यपवादत्वात् बाधमाशङ्क्यऽन तिसृऽ इति ज्ञापकेन  
 समाहितम् "तृज्वत्" सूत्रे भाष्ये तेन विषयभेदेऽपवादत्वाभाव एव बोध्यत इति कश्चित्, तन्न  
 ; विन्मतोर्लुका टिलोपमात्रस्य बाधानापत्तेः।

।कतिपयसंस्करणे यद्यपि "अन्तरङ्गादप्यपवादो बलीयान्" इत्यपि परिभाषारूपेणाङ्गीकृतम्,  
 किन्तुऽपरान्त्यान्तरङ्गापवादानामुत्तरोत्तरं बलीयऽ इत्यनेन गतार्थत्वात्,  
 नागोश्लेखनस्वरसात्, परिभाषापाठे पठितत्वात्,  
 चन्द्रिकाकारेण धृतत्वात्, सिद्धान्त कौमुद्यां भट्टोजि दीक्षितेनापि स्वीकृतत्वात्, येननाप्राप्ते  
 योविधिरारभ्यते स  
 तस्य बाधको भवति इत्येवात्र परिभाषारूपेण पठ्यत् ।

यत्तुऽदयतेर्दिगिऽ इति सूत्रे द्वित्वोत्तरं दिग्यादेशस्य चारितार्थ्यं कैयटेनोक्तम्, तत् प्रौढ्या।  
 ध्वनितञ्च तेनापि तस्य तथात्वं तदुत्तरग्रन्थेन  
 "असम्भव एव बाधकत्वम्, विरोधस्य तद्बीजत्वात्" इति वार्तिकमतं तु भाष्यकृता  
 दूषितत्वान्न लक्ष्यसिद्धयुपयोगि।  
 "तक्रकौण्डिन्य"न्यायोपि तदप्राप्तियोग्येऽचरितार्थविषयो विधेयविषय एव  
 चेति "तद्धितेष्वचामादेः" "धातोरेकाचः" इत्यादि सूत्रेषु भाष्ये स्पष्टम्।  
 क्वचित्तु सर्वानवकाशत्वादेव बाधकत्वम्। यथा डेरामो याडादिबाधकत्वम्। न हि याडादिषु  
 कृतेषु डेराम् प्रप्नोति, निर्दिश्यमानस्य व्यवधानात्। तत्र स्वस्य पूर्वं प्रवृत्तिरित्येव तेषां  
 बाधः। तत्र बाधके प्रवृत्ते यद्युत्सर्गप्राप्तिर्भवति तदा भवत्येव यथा तत्रैव याडागमः। अप्राप्तौ तु  
 न, यथाऽपचेयुऽ इत्यादौ दीर्घबाधके निरवकाश इयादेशैर्दीर्घभावः॥  
 तदेतत् पठ्यते

---

\*{क्वचिदपवादविषयेऽप्युत्सर्गीऽभिनिविशत इति ॥ ५८ ॥}\*

अपवादशब्दोऽत्र बाधकपरः। तदुक्तम् "गुणो यङ्लुकोः" इत्यत्र भाष्ये अभ्यासविकारेष्वपवादा  
 उत्सर्गान्न बाधन्तऽअजीगणत्। अत्र गणेरित्वमपवादत्वाद्धलादिः शेषं बाधत्  
 नगणेरित्वमपवादत्वाद्धलादिः शेषं बाधत् किं तर्ह्ये? अनवकाशत्वादिति ग्रन्थेन  
 गणरूपाभ्यासान्त्यणस्येत्वमित्यर्थे हलादिः शेष तन्निवृत्तौ तदनवकाशम्, ईत्वे तु कृते तस्य  
 प्रप्तिः, अन्त्य हलोऽभावात्। अभ्यासविकारेषु बाध्यबाधकभावाभावेन च साधितम्। तस्मिंश्च  
 सति लोपे कृते सामर्थ्याच्छिष्टस्यान्त्यस्येत्वमिति न दोषः।  
 न चऽयेन नाप्राप्तिऽ न्यायेनापवादत्वमप्यस्य सुवचम्, तस्य चरितार्थविषयताया उक्तत्वात्।  
 "इको झल्" इत्यत्र भाष्येपि ध्वनितमेतत्। तत्र हिऽअज्झनऽ इति दीर्घेण गुणोत्तरं  
 फलाभावेनानवकाशत्वाद् गुणो बाधिते दीर्घोत्तरं गुणः स्यात्, दीर्घविधानं तु मिनोतेर्दीर्घं  
 कृते "सनि मीमा" इत्यत्र मीग्रहणेन ग्रहणेऽथवत्तत्र पश्चात् प्रसगुणबाधनार्थम्, "इको झल्" इति  
 कित्वमित्युक्तम्। अन्यथापवादत्वेन बाधे तद्विषये उत्सर्गाप्रवृत्तेर्भाष्यस्य सूत्रस्य  
 चासङ्गतिरिति स्पष्टमेव

यत्तु काञ्चनीत्यादावपवादमयङ्विषयेऽयण् भवति, ऽक्वचिदपवादविषयेऽपिऽ इति न्यायादिति तन्न ; "अणः कर्मणिच" इति सूत्रस्थभाष्यविरोधात्। तत्र हिऽअणः पुनर्वचनमपवादविषयेऽनिवृत्त्यर्थम्ऽऽगोदायो व्रजतिऽ इत्याद्युक्तम्। ऽकाञ्चनीऽ इत्यादौ काञ्चनेननिर्मितेत्यर्थे शैषिकोऽण बोध्यः। अत्रेदं बोध्यम् ऽयेननाप्रप्तेऽ इत्यत्र येनेत्यस्य यदि स्वेतरेणेत्यर्थः, तदा स्व विषये स्वतरद्यत् प्राप्नोति तद् बाध्यम्, विध्यन्तराप्राप्तविषयाभावात्। इयमेव बाध्यसामान्यचिन्तेति व्यवहियत् अनवकाशत्वेन बाधेऽप्येषा वक्तुं शक्या यद्युदाहरणमस्ति, विनिगमनाविरहात्। यदि तु येनेत्यस्य लक्षणेनेत्यर्थः, कार्येणेत्यथी वा तदा बाध्यविशेषचिन्ता। अनवकाशत्वेन बाधेऽप्येतद्बाधेन सार्थक्यम्, उत तद्बाधेनेत्येवं विशेषचिन्ता सम्भवति, यद्युदाहरणमस्ति॥ तत्र कार्येणेत्यर्थे पररूपत्ववच्छिन्ने कात्य आरभ्यमाणाया वृद्धेस्तद्बाधकत्वे न निर्णीते किं शास्त्रविहितस्येत्येवं तद्विशेषचिन्तायामाह

---

\*{पुरस्तादपवादाः अनन्तरान् विधीन् बाधन्ते, नोत्तरान् ॥ ५९ ॥}\*

अवश्यं स्वपरस्मिन् बाधनीये प्रथमोपस्थितानन्तरबाधेन चारितार्थ्ये पश्चादुपस्थितस्य ततः परस्य बाधे मानाभाव आकाङ्क्षाया निवृत्तेर्विप्रतिषेधशास्त्रबाधे मानाभावाच्चेत्येतस्य बीजम्॥ "नासिकोदरौष्ठजङ्घादन्ते" इत्यौष्ठाद्यंशे डीष्णिपेधत्वावच्छिन्नहाधकत्वे निर्णीते किं निहितस्येत्याकाङ्क्षायामाह :

---

\*{मघेऽपवादाः पूर्वान् विधीन् बाधन्ते, नोत्तरान् ॥ ६० ॥}\*  
तेनौष्ठादिषु पञ्चसु "असंयोगोपधात्" इति प्रतिषेध एव बाध्यते, न तु सहनञ्विद्यमानलक्षण इति  
"नासिकोदर" इत्यत्र भाष्ये रूपष्टम। पूर्वीपस्थित बाधेन नैराकाङ्क्ष्यमस्या बीजम्॥ ननु "वा छन्दसि" इत्यनेन "सेह्यपिच्य" इत्यनन्तरस्यापित्वस्येव हेरपि विकल्पः स्यात्। तथा "नोट" इति निषेधोऽनन्तरहलन्तलक्षणाया इव सिचिवृद्धिमृजिवृद्धयोरपि स्यात्, अत उक्तन्यायमूलकमेवाह :

---

\*{अनन्तरस्य विधिर्वा भवति प्रतिषेधो वेति ॥ ६१ ॥}\*

अत एव "संख्याव्ययादेः" इति डीब्ग्रहणं चरितार्थम्। तद्ध्यानन्तरस्य डीपोविध्यभावाय "न क्तिचि" इति सूत्रे दीर्घग्रहणञ्च चरितार्थम्। तद्ध्यानन्तरस्यानुदातोपदेशेत्यस्यैव निषेधाभावाय  
मध्येऽपवादन्यायापेक्ष्यानन्तरस्येति न्यायः प्रबल इति "अष्टाभ्यः" इति सूत्रे कैयटः। प्रत्यासत्तिमूलकोऽयम्। लक्ष्यानुरोधात् व्यवस्थेत्यपि पक्षान्तरम्। तत्र तत्र क्वचित् स्वरितत्वप्रतिज्ञानात्, सामर्थ्येन वा बाध्यतेऽयं न्यायः। यथा "टिडिटा" इति सूत्रेण डापाव्यवहितस्यापि डीपो विधिः। "न षट्" इत्यादिना द्वयोरपि टाब्डीपोः प्रतिषेधः। इयञ्च "शि सर्वनामस्थानम्" इत्यादौ भाष्ये रूपष्टेत्यन्यत्र विस्तरः॥  
ननु दधतीत्यादावन्तरङ्गत्वादन्तादेशेऽल्विधौ, स्थानिवत्वाभावादादेशो न स्यादिति

तद्वैयर्थ्यापत्तिः, अत आह :

---

\*{पूर्वं ह्यपवादो अभिनिविशन्ते पश्चादुत्सर्गाः ॥ ६२ ॥}\*

लक्षणैकचक्षुषको ह्यपवादविषयं पर्यालोच्य तद्विषयत्वाभावाविषय उत्सर्गेण तत्तल्लक्ष्यं संस्करोति। अन्यथा विकल्पापत्तिरित्यर्थः।  
अभिनिविशन्त इत्यस्य बुद्ध्यारूढा भवन्तीत्यर्थः। ऽअपवादो यद्यन्यत्र चरितार्थःऽ इति न्यायस्य तु नात्र प्रसिद्धिः, अन्तादेशप्राप्तिविषये चारितार्थ्याभावात्॥  
लक्ष्यैकचक्षुषकस्तु तच्छास्त्रं पर्यालोचनं विनाप्यपवादविषयं परित्यज्योत्सर्गेण लक्ष्यं संस्करोति,  
तस्यापि शास्त्रप्रक्रियास्मरणपूर्वकप्रयोग एव धर्मीतपत्तेः, तदाह :

---

\*{प्रकल्प्य चापवादविषयं तत उत्सर्गीऽभिनिविशन्ते ॥ ६३ ॥}\*

तत इत्यस्यापवादशास्त्रपर्यालोचनात् प्रागपीत्यर्थः। प्रकल्प्येत्यस्य परित्यज्येत्यर्थः। अत एव प्रातिपदिकार्थं सूत्रे भाष्ये "इदं द्वयप्युक्त्वा न कदाचित्तावदुत्सर्गी भवति, अपवादं तावत्प्रतीक्षते" इत्यर्थकमुक्तम्॥  
एतन्मूलकमेव नवीनाः पठन्ति :

---

\*{उपसञ्जनिष्यमाणनिमित्तोप्यपवाद उपसञ्जातनिमित्तमप्युत्सर्गं बाधत इति ॥ ६४ ॥}\*

यत्त्वभ्यस्तसंज्ञासूत्रे कैयटेन प्रकल्प्य चेति प्रतीकमुपादाय यथाऽन सम्प्रसारण इति परस्य यणः पूर्वं सम्प्रसारणम्, पूर्वस्य तु तन्निमित्तकः प्रतिषेधःऽ इत्युक्तम्, तत्तु तत उत्सर्ग इत्याद्यक्षरार्थाननुगुणम्। यत्त्वपवादवाक्यार्थं विना नोत्सर्गवाक्यार्थ इति, तन्न,ऽअभिनिविशतेऽपवादविषयम्ऽ इत्यादिपदस्वारस्यभङ्गापत्तेः।  
पदजन्यपदाधीपस्थितौ वाक्यार्थबोधाभावे कारणभावाच्च  
यत्र त्वपवादो निषिद्धः, तत्रापवादविषयेऽप्युत्सर्गः प्रवर्तत एव यथाऽवृक्षौऽ  
इत्यत्र "नादिचि" इति पूर्वसवर्णदीर्घनिषेधादप्रवर्तमानस्य वृद्धिबाधकत्वाभावात् वृद्धिः प्रवर्तत  
अत एव "तौ सत्" इत्यादि सङ्गच्छत् अत एव निर्देशाद् भ्रष्टावसरन्यायस्यात्र  
शास्त्रेणानाश्रयणम्। ध्वनितं चेदम् "इकोगुण" इति सूत्रे भाष्य इति भाष्यप्रदीपोद्योते  
निरूपितम्।  
अत्रऽदेवदत्तस्य हन्तरि हते देवदत्तस्योन्मज्जनं नऽ इति न्यायस्य विषय एव नास्ति। हते देवदत्त उन्मज्जनं न देवदत्तहननोद्यतस्य, हनने तु भवत्येवोन्मज्जनम्। प्रकृतेऽपि न पूर्वसवर्णदीर्घेण वृद्धेर्हननम्,

किन्तु हननोद्यमसजातीयं प्रसक्ति मात्रम्, प्रसक्तस्यैव निषेधात्।  
प्रतिपदोक्तत्वमपि निरवकाशत्वे सत्येव बाधप्रयोजकम्। स्पष्टञ्चदम् "शेषाद्विभाषा" इति सूत्रे  
भाष्यं तत्र हिऽशेषग्रहणमनर्थकम्, ये प्रतिपदं विधीयन्ते ते बाधका भविष्यन्तिऽ  
इत्याशङ्क्य,ऽअनवकाशा हि विधयो बाधका भवन्ति समासान्ताश्च कबभावे सावकाशाऽऽ  
इत्युक्तम्।  
क्वाचिदनवकाशत्वाभावेऽपि परनित्यादिसमवधाने शीघ्रोपस्थितिकत्वेन पूर्वप्रवृत्तिप्रयजकं

बलवत्त्वं प्रतिपदविधित्वेनापि, परनित्यान्तरङ्गप्रतिपदविधयो विरोधिसन्निपाते तेषां मिथः  
परबलीयस्त्वमिति"प्रत्ययोत्तरपदयोश्च"इति सूत्रे कैयटेन पाठात्।  
अत एवऽरमेऽ इत्यादौप्रतिपदोक्तत्वात् पूर्वमेव आकारप्रक्षेपाद्धल्ङ्यादिलोपो न  
प्राप्नोतीत्याशङ्क्य"एङ्हस्वात्"इति लोपेन समाहितम्॥  
ननुऽअयजे इन्दिरम्ऽ इत्यादावन्तरङ्गस्यापि गुणस्यापवादेन सवर्ण दीर्घेभ्यो बाधः स्यात्,  
अत आह :

---

\*{अपवादो यद्यन्यत्र चरितार्थस्तद्धन्तरङ्गोण बाध्यते ॥ ६५ ॥}\*  
निरवकाशत्वरूपस्य बाधकत्वबीजस्याभावात्। एवञ्च प्रकृतेऽन्तरङ्गोण गुणेन सवर्णदीर्घः  
समानाश्रये चरिताथी यण्गुणयोरपवादोऽपि बाध्यत्  
पूर्वोपस्थितिनिमित्तत्वरूपान्तरङ्गत्वविषय इदम्।  
यत्वागमादेशयोर्न बाध्यबाधकभावः, भिन्नफलत्वात्, अत एवऽब्राम्हणेभ्यो दधि दीयताम्,  
कम्बलः कौण्डिन्यायऽ इत्यादौ कम्बलदानेन न दधिदानबाध इति"छवोः"इति सूत्रे कैयटः।  
तन्न,ऽअपवादो नुगदीर्घत्वस्यऽ इति"दीधीऽकितः"इति सूत्रभाष्यविरोधात्॥  
ननुऽअजीगणत्ऽ इत्यादौ गणरीत्वं निरवकाशत्वाद्धलादिःशेषं बाधेत, तत्राह :

---

\*{अभ्यासविकारेषु बाध्यबाधकभावो नास्ति ॥ ६६ ॥}\*  
ननुऽअजीगणत्ऽ इत्यादौ गणरीत्वं निरवकाशत्वाद्धलादिःशेषं बाधेत, तत्राह :

---

"दीधीऽकितः"इत्यकिदग्रहणमस्या ज्ञापकम्। अन्यथाऽयंययम्यतेऽ इत्यत्र नुकि  
कृतेऽनजन्तत्वाद् दीर्घप्राप्त्या तद्वैयर्थ्यं स्पष्टमेव  
इयं परान्तरङ्गादिबाधकानामप्यबाधकत्वबोधिका। तेनऽअचीकरत्ऽऽमीमांसतेऽ इत्यादि  
सिद्धम्।  
आद्ये सन्वद्धावस्य परत्वदीर्घेण बाधः प्राप्नोति। अन्त्ये"मान्बध"इति  
दीर्घेणान्तरङ्गत्वादित्यस्य बाधः प्राप्तः।  
यत्तु यत्रैकैकप्रवृत्त्युत्तरमपि सर्वेषां प्रवृत्तिस्तत्रैवेदमित्यतः"एक"इति सूत्रे कैयटः, तन्न ; नुकि  
कृते इत्वाप्राप्त्या"गुणो यङ्लुकोः"इति सूत्रस्थभाष्योक्ततदुदाहरणासङ्गतेत्यन्यत्र विस्तरः॥  
ननु तच्छोलादितृन्विषये ण्वुल्पि स्यात्। न च तृन्नपवादः, असरूपोपवादस्य विकल्पेन  
बाधकत्वात्। अत आह :

---

\*{ताच्छीलिकेषु वासरूपविधिर्नास्ति ॥ ६७ ॥}\*  
ननुऽअजीगणत्ऽ इत्यादौ गणरीत्वं निरवकाशत्वाद्धलादिःशेषं बाधेत, तत्राह :

---

ण्वुलि सिद्धे"निन्दहिंस"आदिसूत्रेणैकाज्भ्यो वुञ्जिधानमत्र ज्ञापकम्। तत्र ण्वुल्वुञोः स्वरे  
विशेषाभावात्।  
ताच्छीलिकेष्विति विषयसप्तमी। तेन ताच्छीलिकैरताच्छीलिकैश्च वासरूपविधिर्नोति बोध्यम्।  
नन्वेवम्ऽकम्मा, कमनाऽ इत्याद्यसिद्धिः"नमिकम्पि"इति रेण"अनुदातेतश्च हलादेः"इति युचो  
बाधादिति चेत्, न ; "सूददीपदीक्षश्च"इत्यनेन दीपेर्युज्जिपेधेनोक्तार्थस्यानित्यत्वात्॥  
नन्वेवम्ऽहसितं छात्रस्य हसनम्ऽ इत्यादौ घञ्,ऽइच्छति भोक्तुम्ऽ इत्यत्र लिङ्लोटौ,  
ऽईपत्पानः सोमो भवताऽ इत्यत्र खल् प्राप्नोतीत्यत आह :

---

\*{क्तल्युटुतुमुन्खलर्थेषु वासरूपविधिर्नास्ति ॥ ६८ ॥}\*

इदञ्च वासरूपविधेरनित्यत्वात् सिद्धम्। तदनित्यत्वे ज्ञापकं चऽअर्हं कृत्यतृचश्चऽ इति।  
तत्र हि चकारसमुच्चितलिङा कृत्यतृचौर्बाधो मा भूदिति कृत्यतृजग्रहणं क्रियत इत्यन्यत्र  
विस्तरः। "वासरूप"सूत्रे भाष्ये स्पष्टम्॥  
ननु"श्वः पक्ता"इत्यत्र वासरूपविधिना लृडपि प्राप्नोति, कृते आदेशे वैरूप्यादत आह :

---

\*{लादेशेषु वासरूपविधिर्नास्ति ॥ ६९ ॥}\*

आदेशकृतवैरूप्यवत्सु लकारेषु स नास्तीत्यर्थः। अत्र च"हशश्वतोर्लङ्च"इति लङ् विधानं  
ज्ञापकम्। अन्यथा"परोक्षे लिट्"इति लिटा लङः समावेशोऽसारूप्यात् सिद्ध इति किं  
लङ्विधानेन? शत्रादिभिस्तिङां समावेशार्थं शतृविधायके विभाषाग्रहणानुवृत्तिः"लिटः  
कानज्वा"इति वाग्रहणं च कृतम्। तज्ज्ञपयति"वासरूप"सूत्रेऽपवाद आदेशत्वानाक्रान्तः प्रत्यय  
एव गृह्यत इति कैयटादौ ध्वनितम्। तत्फलं तु सदादिभ्यो भूतसामान्ये लिटः क्वसुरेव, न  
तु पक्षे तिङिति बोध्यम्॥  
ननु"उमो ह्रस्वात्"इत्यादौ उमः परस्याचोऽचि परतो उम इति वेति सन्देहः स्यात्, अत  
आह :

---

\*{उभयनिर्देशे पञ्चमी निर्देशो बलीयान् ॥ ७० ॥}\*

अचीति सप्तमीनिर्देशस्य"मयौओ"इत्युत्तरत्र चारितार्थ्यात् पञ्चमीनिर्देशोऽनवकाश  
इति"तस्मादित्युत्तरस्य"इत्यस्यैव प्रवृत्तिः। यत्र तु"ङः सि धुट्"इत्यादावुभयोरप्यचारितार्थ्यम्,  
तत्र"तस्मिन्"इति सूत्रापेक्षया"तस्मादित्युत्तरस्य"इत्यस्य परत्वात् तेनैव व्यवस्था।  
एवमुभयोश्चारितार्थ्येऽपि यथा"आमि सर्वनाम्नः सुट्"इत्यादौ। तत्राऽमीति  
सप्तमी"त्रेस्त्रयः"इत्यत्र चरितार्था। आदिति पञ्चमी"आज्जसेरसुक्"इत्यत्र चरितार्थेति  
स्पष्टम्"तस्मिन्निति"इति सूत्रे भाष्ये कैयटे च ।

\*{इति श्री नागेशभट्टविरचिते परिभाषेन्दुशेखरे}\*

\*{बाधबीजनामकं द्वितीयं प्रकरणम्॥}\*

\*{॥ अथ शास्त्रशेष नामकं तृतीयं प्रकरणम् ॥}\*

ननु"अतः कृकमि"इति सत्वम्ऽअयस्कृम्भीऽ इत्यत्र न स्यात् कुम्भशब्दस्यैवोपादानात्, अत  
आह :

---

\*{प्रातिपदिकग्रहणे लिङ्ग विशिष्टस्यापि ग्रहणम् ॥ ७१ ॥}\*

सामान्यरूपेण विशेषरूपेण वा प्रातिपदिकबोधकशब्दग्रहणे सति लिङ्गबोधक प्रत्यय  
विशिष्टस्यापि तेन ग्रहणं बोध्यम्। अपिना केवलस्यापीत्यर्थः।  
अस्याश्च ज्ञापकं सामानाधिकरणाधिकारस्थे"कुमार श्रमणादिभिः"इति सूत्रे



स्त्रीलिङ्गश्रमणादिशब्दपाठः। स्त्रीप्रत्ययविशिष्टश्रमणादिभिश्च कुमारीशब्दस्यैव सामानाधिकरण्यम्, न तु कुमारशब्दस्येति तदेतज्ज्ञापकम्।  
इयञ्च"द्विषत्परयोः"इत्याद्युपपदविधौ, समासान्तविधौ, महदात्वे, ङित्स्वरे, राजस्वरे ब्राम्हणकुमारयोः"बहोर्नञ्वदुत्तरपदभूमिन्"इत्यादौ, समाससङ्घातग्रहणेषु च न प्रवर्तत इति ड्याप सूत्रे भाष्ये स्पष्टम्।  
विभक्तिनिमित्तकार्ये च नेत्यपि तत्रैव

तत्र समासान्तविधावयवग्रहण एव न, समाससङ्घातग्रहणे तु प्रवर्तत एव, स्वरविधावेव समाससङ्घातग्रहणे तत्र दोषोक्तेः,"बहुव्रीहेरुधसः"इति सूत्रस्थ भाष्याच्च,ऽएतावत्स्वेवानित्यत्वादप्रवृत्तिः, दोषाः खल्वापि साकल्येन परिगणिताःऽ इति भाष्योक्तेः।  
नन्वेवम्"बहुव्रीहेरुधसोडीप्"इति सूत्रस्थ भाष्यासङ्गतिः। तत्र हिऽकुण्डोऽधनीऽ इत्यत्र"नद्युतश्च"इति कबापादितो नद्यन्तबहुव्रीहेरित्यर्थात्, नद्यन्तस्य बहुव्रीहित्वाभावात् तदसङ्गतिः। नद्यन्तानां यः समास इत्यर्थेन च परिहृतम्।  
नद्यन्तप्रकृतिकसुबन्तोत्तरपदकः समास इति चेत्, न ; अनया परिभाषया स्त्रीप्रत्यय समभिव्याहारे तद्वहिते दृष्टानां प्रातिपदिकत्व तद्व्याप्य धर्माणां विशिष्टेऽपि पर्याप्तत्वमतिदिश्यत इत्याशयात्॥  
नन्वेवम्ऽयूनः पश्यऽ इत्यत्रेवऽयुवतिः पश्यऽ इत्यत्रापि"श्वयुवोनाम्"इति सम्प्रसारणं स्यात्,  
अत आह

---

\*{विभक्तौ लिङ्गविशिष्टाग्रहणम् ॥ ७२ ॥}\*

स्पष्टा चेयम्"युवोरनाकौ"इत्यत्र भाष्यं घटघटीग्रहणेन लिङ्गविशिष्टपरिभाषया अनित्यत्वात् तन्मूलैपेत्यन्य् ।  
ननु"तस्यापत्यम्"इत्येकवचननपुंसकाभ्यां निर्देशात्ऽगार्गीयो गार्गीऽ इत्याद्युक्तम्, अत आह

---

\*{सूत्रे लिङ्गवचनमतन्त्रम् ॥ ७३ ॥}\*

"अर्द्धं नपुंसकम्"इति नपुंसकग्रहणमस्या ज्ञापकम्। नित्यनपुंसकत्वार्थं तु न तदित्यन्यत्र निरूपितम्।  
धान्यपलालन्यायेन नान्तरीयकतया तयोरुपादानमिति"तस्यापत्यम्"इत्यत्र भाष्ये स्पष्टम्।  
अत एव"आकडार"सूत्रे एकेति चरितार्थमित्यन्यत्र विस्तरः॥  
ननु"भशादिभ्यो भुव्यच्चेः"इत्यादौ विधीयमानः क्यङ्ऽक्व दिवा भृशा भवन्तिऽ इत्यत्रापि स्यात्, अत आह

---

\*{नञिव युक्तमन्यसदृशाधिकरणे तथा ह्यर्थगतिः ॥ ७४ ॥}\*

नञ्युक्तमिव युक्तं च यत् किञ्चिद् दृश्यते तत्र तस्माद् भिन्ने तत्सदृशेऽधिकरणे द्रव्ये कार्यं विज्ञायत् हि यतः तथार्थगतिरस्ति। न हिऽअब्रह्मणमानयऽ इत्युक्ते लोष्टमानीय कृती भवति।

अतश्चव्यन्तभिन्ने चव्यन्तसदृशेऽभूततद्भावविषये क्यङिति नोक्त दोषः।  
 "ओषधेश्च विभक्तावप्रथमायाम्"इत्यादौ विभक्तिग्रहणमेतन्न्यायसिद्धिदार्थानुवाद एव एतेन  
 विभक्तावित्याद्यस्यानित्यत्वे ज्ञापकमिति वदन्तः परास्ताः, अनित्यत्वे भाष्यसम्मत  
 फलाभावात्। अत एवऽअकर्तरि चऽ इति सूत्रे कारक ग्रहणं भाष्ये प्रत्याख्यातमिति बोध्यम्।  
 रूपेष्टा चेयम्"भृशादिभ्यः"इति सूत्रे भाष्य  
 अत्रान्यसदृशैत्युक्त्वा सादृश्यस्य भेदाघटितत्वं सूचयति। निरूपितं चैतन्मञ्जूषायाम्॥  
 ननु ऽव्याघ्री, कच्यपीऽ इत्यादौ सुबन्तेन समासात् ततोऽप्यन्तरङ्गत्वाट्टाप्  
 अदन्तत्वाभावाज्जाति लक्षणो डीप् न स्यात्, अत आह  
 \*{गतिकारकोपपदानां कृद्धिः सह समासवचनं}\*  


---

\*{प्राक् सुबुत्पत्तेः ॥ ७५ ॥}\*  


---

"उपपदम्"इति सूत्रेऽतिङ्ग्रहणेन"कुगति"इत्यत्र तदपकर्षणेनातिङन्तश्च समास इत्यर्थात्  
 तयोः सूत्रयोः सुप्सुपेत्यस्य निवृत्यैकदेशानुमत्या कारकांशे च सिद्धेयम्। तेनऽअश्वक्रीतीऽ  
 इति सिद्धा। अन्यथा पूर्वं टाप्यदन्तत्वाभावात्"क्रीतात्करणपूर्वात्"इति डीप् न स्यात्।  
 अस्या अनित्यत्वात् क्वचित् सुबुत्पत्यनन्तरमपि समासः।  
 यथा सा हि तस्य धनक्रीतेति।

अन्ये त्वनित्यत्वे न मानम्, तत्राजादित्वाट्टाबित्याहुः। अत एवऽकुम्भकारऽ इत्यादौ षष्ठी  
 समासोऽपि सुबुत्पत्तेः पूर्वमेव षष्ठीसमासाभावे चोपपदसमासकृत एकार्थीभाव इति न तत्र  
 वाक्यमिति भाष्ये रूपेष्टम्।  
 तत्र हिऽषष्ठीसमासादुपपदसमासो विप्रतिषेधेनऽ इति वार्तिकम्। अथवाऽविभाषा षष्ठी समासो  
 यदा न षष्ठीसमासस्तदोपपदसमासऽ इति तत्प्रत्याख्यानं च  
 यद्यप्युपपदसमासस्यान्तरङ्गत्वाभिप्रायकम्ऽन वा षष्ठीसमासाभावादुपपदसमासऽ इति  
 वार्तिककृतोक्तम्, तथापि तदुभयप्रत्याख्यानपरम्, ऽअथवाऽ इत्यादि भाष्यं परिभाषायां  
 सामान्यतः कारकोपादानेन कारकविभक्त्यन्तेन कृद्धिः समासमात्रस्य सुबुत्पत्तेः पूर्वमेव  
 लाभात्।  
 एतेनैषो कारकतद्विशेषयोरुपादान एवेति परास्तम्। अस्या विध्येकवाक्यत्वाभावेन  
 विप्रतिषेधादि  
 शास्त्रवत् कार्यव्यवस्थापकत्वेनोपादान एवेत्यर्थात्लाभाच्च ।  
 ननु"उगिदयाम्"इत्यत्र धातोश्चेदुगित्कार्यं तस्यञ्चतेरेवेति नियमेनाधातोरेव नुमि  
 सिद्धेऽधातुग्रहणे व्यर्थम्, अत आह

\*{सम्प्रतिकाभावे भूतपूर्वगतिः ॥ ७६ ॥}\*  


---

तत्तद् वचनसामर्थ्यं न्यायसिद्धेयम्। तत्सामर्थ्यादिधातुभूतपूर्वस्यापीत्यर्थेन गोमत्यतेः  
 क्विपिऽगोमान्ऽ इत्यादौ नुम् सिद्धिः।"नामि"इत्यादिसूत्रेषु भाष्ये रूपेष्टम्॥  


---

\*{बहुव्रीहौ तद्गुणसंविज्ञानमपि ॥ ७७ ॥}\*  


---

अपिना अतद्गुणसंविज्ञानम्। तेषां गुणानामवयवपदार्थानां संविज्ञानं विशेषान्वयित्वमिति

तदर्थः।

यत्र सम्वायसम्बन्धेन सम्बन्ध्यन्यपदार्थः, तत्र प्रायस्तद्गुणसंविज्ञानम्। अन्यत्र प्रायोऽन्यत्।  
ऽलम्बकणचित्रगूऽ उदाहरणं  
ऽसर्वादीनि, जक्षत्यादयःऽ इति चोदाहरणं सर्वनामसंज्ञा सूत्रे भाष्ये स्पष्टा॥  
ननु"वदः सुपि क्यप् च"इति चेनानुकृष्टस्य यतः"भुवो भावे"इत्यत्राप्यनुवृत्तिः स्यात्, अत  
आह

---

\*{चानुकृष्टं नोत्तरत्र ॥ ७८ ॥}\*

णमुल्यनुवर्तमाने"अव्ययेऽयथाभिप्रेत"इति सूत्रे पुनर्णमुल्यग्रहणस्या ज्ञापकम्। अन्यथाऽक्त्वा  
चऽ इति वदेत्।  
तद्धि उत्तरत्रोभयोः सम्बन्धार्थम्। उदाहरणानि स्फुटानि।  
इदमनित्यम्। अत एव"तृतीया च होः"इत्यत्र चानुकृष्टाया अपि  
द्वितीयाया"अन्तरान्तरेण"इत्यत्र सम्बन्धः।  
"लुटि च कृपः"इति सूत्रस्थेनानुवृत्त्यर्थकसकलचकारप्रत्याख्याननेन विरुद्धेयम्।  
व्याख्यानानुवृत्ति निवृत्त्योर्निर्वोह इति तदाशयः।"कुलिजाल्लुक्खौ च"इति  
सूत्रस्थभाष्यविरुद्धा च तत्र हि"द्विगोः षंश्च"इति सूत्रात् षनः, तत्रऽचेनाप्यनुकृष्टस्य  
खोऽन्यतरस्याम्ऽ इत्यस्य चानुवृत्तिं स्वीकृत्य लुक्खौ चेति भाष्ये प्रत्याख्यातम्॥  
नन्वनुदात्तादेरन्तोदात्ताच्च यदुच्यते तद्व्यञ्जनादेर्व्यञ्जनान्ताच्च न प्राप्नोतीत्यत आह

---

\*{स्वरविधौ व्यञ्जनमविद्यमानवत् ॥ ७९ ॥}\*

स्वरोद्देश्यके विधावित्यर्थः।"नोत्तरपदेऽनुदात्तादावपृथिवीरुद्रपूषमन्थिषु"इति सूत्रे  
पृथिव्यादिपर्युदासोस्याज्ञापकः। अन्यथा पृथिव्यादीनामनुदात्तादित्वाभावादप्राप्तौ तद्वैयर्थ्यं  
स्पष्टमेव  
धर्मिग्राहकमानादेव च स्वरोद्देश्यकविषयमिदम्। अत एव"शतुरनुमोनद्यजादी,"अचः  
कर्तुर्यकि"  
इत्यादौ अच इत्यादेश्वारितार्थम्। अत एव"राजवती"इत्यादौ  
नलोपस्यासिद्धत्वादन्यतीशब्दत्वात्,"अन्तोऽवत्याः"इति स्वरो न,ऽउदश्चित्वान्ऽ  
इत्यत्र"ह्रस्वनुङ्भ्याम्"इति मतुबुदात्तत्वं च नेत्याकरः। स्पष्टं चेदम्"समासस्य"इति  
सूत्रे भाष्यं

"उच्चैरुदात्तः"इति सूत्रे कैयटस्तुऽइयमनावश्यक्यी, समिमव्याहताजुपरागेण  
हलोऽप्युदात्तादिवदवभासात्तदुपपत्तेःऽ इत्याह तत्र भाष्येऽपि ध्वनितमेतत्॥  
नन्वेवमपिऽराजदृष्टऽ इतियादौ"समासस्य"इत्यन्तोदात्तत्वं प्रकाराकारस्य न स्यात्, अत  
आह

---

\*{हल्स्वरप्राप्तौ व्यञ्जनमविद्यमानवत् ॥ ८० ॥}\*

अस्याश्च"यतोनावः"इति सूत्रेऽनौप्रतिषेधो ज्ञापकः। ऽनाव्यम्ऽ इत्यत्रादिर्नकारो न  
स्वरयोग्यः, यश्चाकारस्तद्योग्यो नासावादिरिति स प्रतिषेधोऽनर्थकः।

न चादिरेव मकार उदात्तगुणविशिष्टान्तरतमाजूपोऽस्त्विति वाच्यम्, तथा सति निमित्तभूतद्वयचकत्वस्यविनाशादुपजीव्यविरोधेनाद्युदात्तत्वाप्राप्तेः, इत्यन्यत्र विस्तरः। स्पष्टा चेयम् "समासस्य" इति सूत्रे भाष्यम् ।

ननु "पूरण गुण" इति निषेधस्तव्यत्यपि स्यात् "दिव औत्" इतियौत्वं दिवेः क्विप्प्यपि स्यात्, तथा "यतोऽनावः" इति स्वरौ ण्यत्यपि स्यात् "ऋदृशोऽङि गुणः" इति चङ्यपि स्यात्; अत आह

---

\*{निरनुबन्धक ग्रहणे न सानुबन्धकस्य ॥ ८१ ॥}\*

\*{तदनुबन्धक ग्रहणे नातदनुबन्धकस्य ॥ ८२ ॥}\*

"वामदेवाङ्ङ्यङ्ङ्यौ" इति सूत्रे ङ्यङ्ङ्यौर्ङित्वमनयोरज्ञापकम्। तद्धि "ययतोश्चातदर्थे" इत्यत्र तयोरग्रहणार्थम्। नञः परस्य ययदन्तस्योत्तरपदस्यान्त उदात्त इति तदर्थः। एवं चावामदेव्येऽव्यय पूर्वपदप्रकृतिस्वर एव भवति। तन्मात्रानुबन्धकग्रहणे स चान्यश्चानुबन्धो यस्य तद्ग्रहणं नेत्यन्त्यार्थः। एते च प्रत्ययाप्रत्ययसाधारणे, दिव औत्" इत्यादौ सञ्चारितत्वात्। वर्णग्रहणे चानयोरप्रवृत्तिरिति स्पष्टम् "औड आपः" इत्यत्र भाष्यं येनानुबन्धेन सानुबन्धकत्वं दव्यनुबन्धकत्वादि वा तदनुच्चारणे एवैषा, धर्मिग्राहकमानात्। तेन "जशशसोः" इत्यत्र नैषेति निरनुबन्धकत्वात् तद्धितशत एवात्र ग्रहणं स्यादिति न शङ्क्यम्। एवमन्त्यान्यतरानुबन्धोच्चारणे एव तेन "वनो रच" इत्यादौ इवनिष्क्वनिपोरग्रहणसिद्धिः। एकानुबन्धकग्रहणे सम्भवतीति त्वर्थो न भाष्यादिसम्मत इत्यन्यत्र विस्तरः॥ ननुऽकुटीरःऽ इत्यादौ स्वार्थिकत्वात् स्वार्थिकानां प्रकृतितो लिङ्गवतनानुवृत्तेर्न्यायप्राप्तत्वात् पुंस्त्वानुपपत्तिः,ऽअप्लम्ऽ इत्यत्र नपंसकैकवचनयोरनुपपत्तिश्चेत्यत आह

---

\*{क्वचित् स्वार्थिकाः प्रकृतितो लिङ्गवतनान्यतिवर्तन्ते ॥ ८३ ॥}\*

"णचः स्त्रियाम्" इति सूत्रे स्त्रियामित्युक्तिरस्या ज्ञापिका। अन्यथा "कर्मव्यतिहारे णच् स्त्रियाम्" इति स्त्रियामेव विधानात् किं तेन? स्पष्टा चेयं बहुज्विधायके भाष्यम् । ननुऽसुपथी नगरीऽ इति "युवोरनाकौ" इति सूत्रभाष्योदाहृते "इनः स्त्रियाम्" इति कप् स्यात् अत आह

---

\*{समासान्तविधिरनित्यः ॥ ८४ ॥}\*

"प्रतेरंश्वाद्यस्तत्पुरुषे" इत्यन्तोदात्तत्वायांश्वादिषु राजमे शब्दपाठोऽस्या ज्ञापकः। अन्यथा ट्यंवान्तोदात्तत्वे सिद्धे किं तेन? "द्वित्रिभ्यां पादन्मूर्द्धसु" इति स्वर विधायके भाष्ये स्पष्टम्॥ ननुऽशतानिऽ इत्यादौ नुमि कृते षट्संज्ञा प्राप्नोति, ततश्च लुक् स्यात्, तथाऽउपादास्तऽ इत्यत्रात्वे कृते "स्थघ्वोरिच्य" इतीत्वं प्राप्नोतीत्यत आह

---

\*{सन्निपातलक्षणो विधिरनिमित्तं तद्विधातस्य ॥ ८५ ॥}\*

सन्निपातद्वयोः सम्बन्धः, तन्निमित्तो विधिस्तं सन्निपातं यो विहन्ति, तस्यानिमित्तम्।  
उपजीव्यविरोधस्यायुक्तत्वमिति न्यायमूलैषा।

अत एवात्र सन्निपातशब्देन न पूर्वपरयोः सम्बन्ध एव, किन्तु विशेष्यविशेषण  
सन्निपातोऽपि गृह्यत् अत एवऽग्रामणि कुलम्ऽ इत्यादौ नपुंसकह्रस्वत्वेऽपि "पिति कृति" इति  
तुक् न् प्रातिपदिकाजन्तत्वसन्निपातेन जातस्य ह्रस्वस्य तदविधायकत्वात्।  
तुक् यजन्तत्वविधातः स्पष्ट एव  
न चार्थाश्रयत्वेन ह्रस्वस्य बहिरङ्गतया सिद्धत्वम्, अर्थकृतबहिरङ्गतवानाश्रयणस्योक्तत्वात्।  
किञ्च "षत्वतुकोरसिद्धः" इत्येतद्वलात् कृति तु गृहणाच्च तु ग्विधौ बहिरङ्गपरिभाषाया अप्रवृत्तेः।

सर्वविधसन्निपातग्रहणादेवऽवर्णाश्रयः प्रत्ययो वर्णविचालस्यानिमित्तं स्यात्ऽ

इत्येतत्परिभाषा

दोषनिरूपणावसरे वार्तिककृतोक्तम्, ऽन हि प्रत्ययः पूर्व पर सन्निपात निमित्तकः, स एव च  
सन्निपात शब्देन गृह्यत इति मत्वा न प्रत्ययः सन्निपातनिमित्तकः इति शङ्कायां  
तदभ्युपेत्यैवाङ्गसंज्ञा तज्जनिमित्तं स्यादित्येकदेशिनोक्तम्ऽ इति न तद्भाष्यविरोधः।  
किञ्चैवऽशैवः, गार्गायः, वैनतेयऽ इत्यादावप्यङ्गसंज्ञाया लोपनिमित्तत्वानापत्या वर्णाश्रय  
इत्यस्य वैयर्थ्यम्।

ऽग्रामणि कुलम्ऽऽग्रामणिपुत्रऽ इत्यादावुत्तरपदनिति कथं ह्रस्वत्वे यथाकथञ्चिद्  
बहिरङ्गपरिभाषयापि वारणं सम्भवतीति "कृन्मेजन्तः" इत्यत्र "ह्रस्वस्य पिति" इति  
सूत्रेचैकदेशिना तया परिभाषाया तुग्  
वारितो भाष्य

अत एव परिभाषाफलत्वेनेदमुक्तम् "कृन्मेजन्तः" इति सूत्रे वार्तिककृतेति केचित्।

सन्निपातलक्षणविधित्वमस्या लिङ्गम्। स्वप्रवृत्तेः प्राक् स्वनिमित्तभूतो यः सन्निपातः,  
तद्विधातस्य स्वातिरिक्तशास्त्रस्य स्वयमनिमित्तमिति फलति।

नन्वेवम्ऽग्रामायऽ इत्यादौ "सुपि च" इति दीर्घानापत्तिः, अदन्ताङ्गसन्निपातेन जातस्य  
यादेशस्य तद्विधातकत्वात्।

न च यत्रादित्वसापेक्षदीर्घस्य बहिरङ्गतया सिद्धत्वान्नात्र सन्निपातविधात इति वाच्यम्,  
आरोपितासिद्धत्वेऽपि वस्तुतस्तद्विधातस्य जायमानत्वेनैतत्प्रवृत्तेः।

किञ्चान्तरङ्गे कर्तव्ये बहिरङ्गस्यासिद्धत्वेऽपि तत्र कृते तस्यासिद्धत्वे मानाभाः।

किञ्चातिदेशिकसन्निपातविधाताभावमादायैतदप्रवृत्तौऽगौरिऽ इत्यादौ सम्बुद्धिलोपेऽपि  
स्थानिवत्त्वेन ह्रस्वनिमित्तसन्निपातविधाताभावात्, तत्रैतस्यातिव्याप्तिपर "कृन्मेजन्तः" इति  
सूत्रस्थभाष्यासङ्गतिः।

सन्निपातस्याशास्त्रीयत्वान्नात्र स्थानिवत्त्वमिति चेत्, तज्जत्रासिद्धत्वमपि कथमिति  
विभाव्य, ऽअशास्त्रीयेऽसिद्धत्वाप्रवृत्तेऽऽ "ईदूदेत्" इति सूत्रे कैयटेन स्पष्टमुक्तत्वात्।  
एवञ्च पूर्वत्रासिद्धीयेऽपि कार्य एतत्परिभाषाप्रवृत्तिर्भवत्येवेति चेत्, नऽकष्टायऽ इति  
निर्देशेनैतस्या अनित्यत्वात्।

ययोः सन्निपातस्य विधातकं शास्त्रम्, तयोः सन्निपातनिमित्तकविधावुपादानमपेक्षितमिति  
तु नाग्रहः। अत एवऽदाक्षिऽ इत्यत्राकारान्तप्रकृतौऽसन्निपातनिमित्ताङ्गसंज्ञानया  
परिभाषया ल्लोपस्य निमित्तं न स्यादित्याशङ्क्यानित्यत्वेन समाहितम्, "कृन्मेजन्तः" इति  
सूत्रे भाष्येऽन ह्यङ्गसंज्ञायामदन्तस्याङ्गसंज्ञाऽ इत्युक्तमस्ति।

न चऽकुम्भकारेभ्यः, आधयेऽ इत्यादावव्ययसंज्ञाया अनया परिभाषया वारणपरभाष्यासङ्ग  
तिः। अनया परिभाषया लुग् माभूत्, अव्ययत्वं तु स्यादेव लुका हि तदीयसन्निपातस्य  
विधातः, नाव्ययसंज्ञाया। संज्ञाफलं त्वकच् स्यादिति वाच्यम्, एतदुदाहरणपरभाष्यप्रामाण्येन  
साक्षात्परम्परया वा स्वनिमित्तसन्निपातविधातकस्य स्वयमनिमित्तमित्यर्थेनादोषात्।  
एतेनात्राकच् स्यादित्यपास्तम्।

न च कार्यकालपक्षे लुगोकवाक्यतापन्नसंज्ञाबाधेऽप्यकजेकवाक्यतापन्नास्यादिति वाच्यम्,  
अन्तरङ्गायां तदेकवाक्यतापन्नसंज्ञायां बहिरङ्गगुणादेरसिद्धत्वात्, लुगोकवाक्यतापन्ना तु  
न गुणादितोऽन्तरङ्गा, उभयोरपि शब्दतः सुबाश्रयत्वात्।

"नयासयोः"इति निर्देशाश्वेषानित्या। तेन नातिप्रसङ्गः। स्पष्टा चेयं"कृन्मेजन्तः"इति सूत्रे  
भाष्य अस्या अनित्यत्वे फलानि भाष्ये परिगणितानि वर्णाश्रयः, प्रत्ययः

वर्णविचालस्यानिमित्तम्,

ऽदाक्षिःऽ। आत्वं पुग्विधेः क्रापयति। पुघ्रस्वस्य अदीतपत्। त्यदाद्यकारष्टाब्विधेः या सेति।  
इड्विधिराकारलोपस्य पपिवान्।"ह्रस्वनुङ्भ्यां मतुप्" "अन्तोदात्तादुत्तरपदात्"इति  
मतुब्विभक्त्युदात्तत्वं पूर्वनिघातस्य अग्निमान्, परमवाचा। नदीह्रस्वत्वं सम्बुद्धिलोपस्य  
ऽनदि, कुमारिऽ इत्यादि। यादेशो दीर्घत्वस्य

कष्टाय इतोऽन्यत्र प्रवृत्तिरेव,ऽदोषाः खल्वपि साकल्येन परिगणताःऽ इति

भाष्योक्तेरन्यत्रविस्तरः॥

ननुऽपञ्चेन्द्राण्यो देवता अस्य पञ्चेन्द्रःऽ इत्यादौ"द्विगोर्लुक्"इत्यणो लुकि"लुक्स्तद्धित"  
इति स्त्रीप्रत्ययलुक्क्यानुकः श्रवणापत्तिः, अत आह

---

\*{सन्नियोगशिष्टानामन्यतरापाय उभयोरप्यपायः ॥ ८६ ॥}\*

अत्र च"बिल्वकादिभ्यश्छस्य लुक्"इति सूत्रस्थं छग्रहणं ज्ञापकम्। तद्धि छमात्रस्य लुगबोधन  
द्वारा कुकोऽनिवृत्तिर्यथा स्यादित्यर्थम्। कृतं कुगागमानडाद्यन्तर्गता बिल्वादय एव तत्र  
निर्दिष्टा बिल्वकादिशब्देन  
नचैवमपि छग्रहणं व्यर्थम्, कृतं कुगागमानुवादसामर्थ्यादेव तदनिवृत्तिसिद्धेः,  
अन्यथा"बिल्वादिभ्यः"इत्येव वदेत्। लक्षणप्रतिपदोक्तपरिभाषया बिल्वादिपुरस्कारेण  
विहितप्रत्ययस्यैव लुग्विधानान्नातिप्रसङ्ग इति वाच्यम्, ततोऽपि  
प्रतिपदोक्तत्वेन"बिल्वादिभ्योण"इति विकाराद्यर्थस्य लुगापत्तिवारणार्थं कुगनुवादचारितार्थ्यात्।  
समुच्चयार्थकचशब्दयोगे तु विधेययोरेककालिकत्वैकदेशत्वनियमान्न्यायसिद्धिपीयम्।  
यत्तु"णाविष्टवत्"इत्यनेन पुंवत्वविधानमेतदनित्यत्वज्ञापनार्थम्। अन्यथाऽएतयतिऽ इत्यादौ  
टिलोपेनैव डीपि निवृत्तेऽसन्नियोगशिष्टऽ परिभाषया तस्यापि निवृत्त्या ऽएतयतिऽ  
इत्यादिसिद्धौ पुंवत्ववैयर्थ्यं स्पष्टमेवेति"टेः"इति सूत्रे कैयटः, तत्, न;ऽइडबिडमाद्यष्ट  
ऐडबिडयतिऽ इत्यादौ पुंवत्वस्यावश्यकत्वात्। ऽएनेयः श्यैनेयःऽ इत्यादि तु स्थानिवत्त्वेन  
सिद्धमित्यन्यत्र विस्तरः॥

ननुऽचुरा शीलमस्याः सा चौरीऽइत्यादौ शीलम्"छत्रादिभ्यो णः"इति णे डीप् न  
प्राप्नोतीत्यत

आह

---

\*{ताच्छीलिके णेऽण्कृतानि भवन्ति ॥ ८७ ॥}\*

"अन"इत्यणि विहितप्रकृतिभावबाधनार्थम्"कर्मस्ताच्छील्ये"इति निपातनमस्या ज्ञापकम्।  
ताच्छीलिकणान्तात्"अणोद्व्यचः"इति फिज्जिस्त्रिप्यस्याः प्रयोजनमिति नव्याः। ताच्छीलिक  
इत्युक्तेः"तदस्यां

प्रहरणम्"इति णेऽडाण्डाऽ इत्येव "कर्मः"इति सूत्रे भाष्ये स्पष्टम्॥

ननु"कसपरिमृङ्भ्याम्"इत्यादौ"मृजेर्वृद्धिः"दुरिवारा, इत्यत आह

---

\*{धातोः कार्यमुच्यमानं तत्प्रत्यये भवति ॥ ८८ ॥}\*  
भ्रौणहत्ये तत्त्वनिपातनमस्या ज्ञापकम्।

ऽधातोः स्वरूपग्रहणे तत्प्रत्यये कार्यविज्ञानम्ऽ इति पाठस्तुऽप्रसृङ्भिःऽ इत्यादौ"अनुदात्तस्य चर्दुपधस्य"इत्यामापादनेन भाष्ये दूषितः।  
यत्कार्यं प्रत्ययनिमित्तं तत्रेयं व्यवस्थापिका। तेन पदान्तत्वनिबन्धनम्"नशेर्वा"इति कुत्वम्ऽप्रणग्भ्याम्ऽ इत्यादौ भवत्येव इयडादिविधौ तु नैषा,"न भूसुधियोः"इति निषेधेनानित्यत्वात्। "मृजेर्वृद्धिः"इत्यत्र भाष्ये रूपष्टा॥  
ननुऽसर्वके, इच्चकैःऽ इत्यादौ सर्वनाव्ययसंज्ञे न स्याताम्, अत आह

---

\*{तन्मध्यपतितस्तद्ग्रहणेन गृह्यते ॥ ८९ ॥}\*  
"नेदमदसोरकोः"इति सूत्रेऽअकोःऽ इति निषेधोऽस्या ज्ञापकः। ऽतदेकदेशभूतं तद्ग्रहणेन गृह्यतेऽ इति"येन विधिः"इति सूत्रे भाष्ये पाठः॥  
ननु"गातिस्थाघुपाभूयः"इति सिचो लुक्ऽअपासीतऽ इत्यादौ पातेरपि स्यात्, अत आह

---

\*{लुग्विकरणलुग्विकरणयोरलुग्विकरणस्य ॥ ९० ॥}\*  
अस्याञ्च ज्ञापकः"स्वरति सूति"इति सूत्रे सूडिति वक्तव्ये सूतिसूयत्योः पृथङ्निर्देश इति

कैयटः। तन्न, साहचर्यादलुग्विकरणस्यैव ग्रहणे प्राप्ते पृथङ्निर्देशस्य तज्ज्ञापकत्वासम्भवात्। ध्वनिता चेयं परिभाषा"यस्य विभाषा"इत्यत्र भाष्य तत्र हिऽविदितःऽ इति प्रयोगे निषेधमाशङ्क्यऽयदुपादेर्विभाषा, तदुपादेर्निषेधः"विभाषा गमहनविदविशाम"इति सूत्रेऽशविकरणस्य गपहणं लुग्विकरणश्चायम्ऽ इत्युक्तम्। तत्र चो हेतौ, यतोऽयंलुग्विकरणः, अतो विशिसाहचर्याच्छविकरणस्य ग्रहणम्, न तु हनिसाहचर्यादस्यापि, एतत्परिभाषाविरोधादिति तदाशयः।  
अत एव परिभाषायां लुग्विकरणस्यैवेति नोक्तम्। कण्ठतस्तु भाष्ये एषा क्वापि न पठिता। ऽगातिस्थाऽ इति सूत्रेऽपिबतेग्रहणम् कर्तव्यम्ऽ इति वार्तिककृताऽसर्वत्रैव पाग्रहणेऽलुग्विकरणस्य गपहणम्ऽ इति भाष्येकृता चोक्तम्। "स्वरति सूति"इति सूत्रे कैयटेन च स्पष्टमुक्ता॥  
ननुऽप्रजिघाययिषतिऽ इत्यादौ"हेरचडि"इति विधीयमानं कुत्वं न स्यात् अत आह

---

\*{प्रकृतिग्रहणे ण्यधिकस्यापि ग्रहणम् ॥ ९१ ॥}\*  
अचडीति प्रतिषेध एवास्य ज्ञापकः। इयं च कुत्व विषयैव "हेरचडि"इति सूत्रे भाष्ये रूपष्टेयम्॥  
ननुऽयुष्मभ्यम्ऽ इत्यादौऽभ्यसःऽ इत्यत्र भ्यमिति छेदे भ्यसो भ्यमि कृतेऽन्त्यलोपे एत्वं स्यात्, अत आह

---

\*{अङ्ग वृत्ते पुनर्वृत्तावविधिः ॥ ९२ ॥}\*

अङ्गोऽङ्गाधिकारे वृत्तमुनिष्पन्नं यत्कार्यम्, तस्मिन् सति पुनरन्यस्याङ्गकार्यस्य वृत्तौ प्रवृत्तावविधानं भवतीत्यर्थः।

एषा च "ज्यादादीयसः" इत्याद्विधानेन ज्ञापिता। अन्यथेकारलोपेन "अकृसार्व" इति दीर्घेण च सिद्धे तद्वैयर्थ्यं स्पष्टमेव अत एव "ज्ञाजनोर्जा" "ज्यादादीयसः" इति सूत्रयोरेनां ज्ञापयित्वा किं प्रयोजनमिति प्रश्ने पिबतेर्गुणप्रतिषेध उक्तः, स न वक्तव्यः, इत्येव प्रयोजनमुक्तम्, न तु लक्ष्यसिद्धिरूपम्। तदुक्तम् "भ्यसो भ्यम्" इत्यत्रऽअभ्यम् इति छेदः, "शेषे लोपः" चान्त्यलोप एव "अतो गुणे" इति पररूपेण सिद्धम्ऽयुष्मभ्यम् इत्यन्यत्र निरूपितम्। एवञ्च सूत्रद्वयस्थमेतज्ज्ञापनपरं भाष्यम् "भ्यसो भ्यम्" इति सूत्रस्थं च भाष्यमेकदेशयुक्तिरित्याहुः॥  
यत्तुऽओरोत् इति वाच्यं "ओर्गुणः" इति गुणग्रहणात्

---

\*{संज्ञापूर्वकविधेरनित्यत्वम् ॥ ९३ ॥}\*

इदञ्च विधेयकोटौ संज्ञापूर्वकत्वं एव ऽतेन स्वायम्भुवम् इत्यादि सिद्धम्॥  
तथा निलोडित्येव सिद्धे आनिग्रहणात्

---

\*{आगमशास्त्रमनित्यम् ॥ ९४ ॥}\*

तेन सागरं तर्तुकामस्येत्यादि सिद्धम्॥  
तथा तनादिपाठादेव सिद्धे "तनादिकृञ्भ्यः" इति सूत्रे कृञ् ग्रहणात्

---

\*{गणकार्यमनित्यम् ॥ ९५ ॥}\*

तेनऽन विश्वसेदविश्वस्तम् इत्यादि सिद्धम्॥  
तथा चक्षिडो डित्करणात्

---

\*{अनुदात्तेत्वलक्षणमात्मनेपदमनित्यम् ॥ ९६ ॥}\*

तेनऽरूपायन्निमीकः इत्यादि सिद्धम्॥  
तथा विनार्थं नञा समासेन "अनुदात्तम् पदमनेकम्" इत्येव सिद्धे वर्जग्रहणात्

---

\*{नञ्घटितमनित्यम् ॥ ९७ ॥}\*

तेन "नेयडुवङ्" इत्यस्यानित्यत्वात्ऽहे सुभुऽ इति सिद्धमिति, तत्, न; भाष्येऽदर्शनात्,



भाष्यानुक्तज्ञापितार्थस्य साधुतानियामकत्वे मानाभावात्, भाष्याविचारितप्रयोजनानां सौत्राक्षराणां पारायणादावदृष्टमात्रार्थकत्वकल्पनाया एवौचित्यात्।  
किञ्च ज्ञापितेऽप्यानीत्यस्य न सार्थक्यम्, आडागमशून्यप्रयोगस्याप्रसिद्धेः।  
आङ्ग्रहणं तु लोङ्ग्रहणवदिति बोध्यम्। अत एव "घोलीपो लिटि वा" इत् सूत्रे वेति प्रत्याख्यातम्। लोपेऽप्याट्पक्षे आटः श्रवणं भविष्यति ऽदधात् ऽ इति, अटिऽदधत् ऽ इति।  
आगमशास्त्रस्यानित्यत्वे त्वाट्यसतिऽदधात् ऽ इत्यसिद्ध्या वाङ्ग्रहणस्यावश्यकत्वेन तत्प्रत्याख्यानसङ्गतिः रूपैव  
एतेन यत्कैयटेन केचिदित्यादिनास्यैव वाङ्ग्रहणस्य तदनित्यत्वत्रापकतोक्ता, सापि चिन्त्या, प्रत्याख्यानपरभाष्यविरोधात्, तनादि सूत्रे कृङ्ग्रहणस्य भाष्ये प्रत्याख्यानानाच्च चक्षिडो डकारस्यान्तेदित्वाभावसम्पादनेन चारितार्थ्यच्च ।  
एवमेव

---

\*{आतिदेशिकमनित्यम् ॥ ९८ ॥}\*

\*{सर्वविधिभ्यो लोपविधिरिङ्विधिश्च बलवान् ॥ ९९ ॥}\*

इत्यादि भाष्यानुक्तं बोध्यम्। ऽस्वायमभुवम् ऽ इत्यादि लोकेऽसाध्वेव, इत्यन्यत्र विस्तरः॥  
यदपि ननु हन्तेरयङ्लुक्याशीर्लिङि वधादेशौ न स्यात्, अत आह

---

\*{प्रकृतिग्रहणे यङ्लुगन्तस्यापि ग्रहणम् ॥ १०० ॥}\*

षाष्टद्वित्वस्य द्विःप्रयोगसिद्धान्तेन प्रयोगद्वयरूपे समुदाये प्रकृतिरूपत्वबोधनेनेदं न्यायसिद्धम्।  
अत एव जुहुधीत्यदौ द्वित्वे कृते धित्वसिद्धिरिति। तदपि न, भाष्येऽदर्शनात्। किञ्च तेन सिद्धान्तेन प्रत्येकं द्वयोस्तत्त्वबोधनेऽपि समुदायस्य तत्त्वबोधने मानाभावः।  
अत एव "दयदेर्दिगि" इति सूत्रेऽस्तेः परत्वाद् द्वित्वे कृते परस्यास्तेर्भूभावे पूर्वस्य श्रवणं प्राप्नोतीत्याशङ्क्य विषयसम्प्राप्त्यश्रयणेन परिहृतं भाष्यं  
अन्यथा त्वदुक्तीत्याऽएकाङ्गद्विर्वचनऽ न्यायेन समुदायस्यैवादेशापत्तौ तदसङ्गतिः रूपैव  
तस्मादुत्तरखण्डमादायैव यथायोगं तत्तत्कार्यप्रवृत्तिर्बोध्या।  
"भूसुवोः" इत्यस्य तदन्ताङ्गस्येत्यर्थात् प्राप्तस्य गुणनिषेधस्य बोभूत्विति नियम इति न तद्विरोधः। तस्माद्धन्तेर्यङ्लुकिऽवध्यात् ऽ इत्यादि माधवाद्युदाहृतं चिन्त्यमेवेत्यन्यत्र विस्तरः॥

यदपि ननु "वृद्धिर्यस्याचामादिः" इत्यत्रेकपरिभाषोपस्थितौ शालीयाद्यसिद्धिः, अत आह

---

\*{विधौ परिभाषोपतिष्ठते नानुवादे ॥ १०१ ॥}\*

अनूद्यमान विशेषणेषु तन्नियामिका परिभाषा नोपतिष्ठत अति तदर्थः।  
विध्यङ्गभूतानां परिभाषाणां विधेयेनासिद्धतया सम्बन्धासम्भवेऽपि तद्विशेषणव्यवस्थापकत्वेन  
चरितार्थानां तद्विशेषणव्यवस्थापकत्वे मानाभाव इति तर्कमूलेयम्।

किञ्च"उदीचामातः स्थाने"इति सूत्रे स्थाने ग्रहणमस्या लिङ्गम्। अन्यथा"षष्ठी स्थाने"  
इति परिभाषयैव तल्लाभे तद्वैयर्थ्यं स्पष्टमेवेति, तत्, न;"उदात्तस्वरितयोर्यणः"इत्यादौ"ष्यङः  
सम्प्रसारणम्"इति सूत्रभाष्योक्तरीत्या"अल्लोपोऽनः"इत्यादौ चैतस्या व्यभिचरितत्वात्,  
भाष्यानुक्तत्वाच्च स्थान सम्बन्धो न

परिभाषालभ्य इत्यर्थस्य"षष्ठी स्थाने"इति सूत्रे भाष्ये स्पष्टमुक्तत्वेन त्वदुक्तज्ञपकावम्भवाच्च  
तत्र स्थानेग्रहणं तु स्पष्टार्थमेव  
किञ्च"विधौपरिभाषा"इति प्रवादः"इकोगुणवृद्धी""अचश्च"इत्यनयोर्विधीयत  
इत्यध्याहारमूलकः, अन्यत्र तु नास्या फलमित्यन्यत्र विस्तरः॥  
ननुऽनमस्करोति देवान्ऽनमस्यति देवान्ऽ इत्यादौ"नमः स्वस्ति"इत् चतुर्थी दुर्वारा,  
इत्यत आह

---

\*{उपपदविभक्तेः कारकविभक्तिर्बलीयसी ॥ १०२ ॥}\*

कारकविभक्तित्वञ्च क्रियाजनकार्थकविभक्तित्वम्। तच्च प्रथमाया अप्यस्तीति सापि  
कारकविभक्तिरिति"सहयुक्ते"इत्यादिसूत्रेषु भाष्ये ध्वनितम्।  
इयं च वाचनिक्येव अत एव"यस्यच भावेन"इति सप्तम्यपेक्षयाधिकरणसप्तम्या  
बलवत्त्वमनेन न्यायेन,"तत्र च दीयते"इति सूत्रे भाष्ये ध्वनितम्, कैयटेन च स्पष्टमुक्तम्।  
एतेनऽक्रियान्वयित्वं कारकत्वम्ऽ इत्यपास्तम्, "यस्यच भावेन"इति सप्तम्या अपि  
क्रियान्वयित्वात्।  
ये तु प्रधानीभूतक्रियासम्बन्धनिमित्तकार्यत्वेन कारकविभक्तीनां बलवत्त्वं वदन्ति;  
तेषामुभयोरपि क्रियासम्बन्धनिमित्तकत्वेन तदसङ्गतिः स्पष्टैव "नमो  
वरिव"इतिसूत्रेऽनमस्यति देवान्ऽ इत्यादौ चतुर्थी वारणाय भाष्ये उपन्यासस्यासङ्गतिश्च ।  
एतेनऽक्रियाकारकसम्बन्धोन्तरङ्गःऽ इति तन्निमित्ता विभक्तिरन्तरङ्गा, उपपदार्थेन तु  
यत्किञ्चित् क्रियाकारकमूलकः सम्बन्ध इति तन्निमित्ता  
विभक्तिर्बहिरङ्गेत्यपास्तम्,ऽनमस्यतिऽ इत्यत्र नमः पदार्थेऽपि क्रियाकारकाभावे  
नैवान्वयात्। अत्र च नमः पदार्थस्यापि क्रियात्वं मुण्डयतौ मुण्डस्येव  
"सहयुक्ते"इत्यादौ च प्रधाने प्रथमा साधनार्थमियं भाष्य उपन्यस्तेत्यन्यत्र विस्तरः॥  
ननुऽअदमुयङ्ऽ इत्यादौ पूर्वस्यापि मुक्त्वापत्तिः, अत आह

---

\*{अनन्त्यविकारोऽन्त्यसदेशस्य ॥ १०३ ॥}\*

अनन्त्यसदेशानन्त्यसदेशयोरेकप्रयोगो युगपत्प्राप्तवन्त्यसदेशस्यवेति तदर्थः। अन्यथा  
धात्वादेर्नत्वसत्त्वेऽनेताऽऽसोताऽ इत्यादावेव स्याताम्, न तुऽनमतिऽऽसिञ्चतिऽ इत्यादौ।  
अन्त्यविकार इति च लिङ्गम्।  
अन्त्येन समानो देशो यस्य सोऽन्त्यसदेशः। तत्त्वं चान्त्यवर्णतद्वर्णयोरितराव्यवधानेन  
बोध्यम्।  
अत एव विध्य इत्याद्यर्थम्"न सम्प्रसारणे"इति चरितार्थम्।  
"अल्लोपोऽनः"इत्यादेःऽअनस्तक्षणाऽइत्यादावादकारादावप्रवृत्तिरप्यस्याः फलम्, यजादि  
स्वादिपरान्नन्ताङ्गस्याकारस्य लोप इत्यर्थस्यैवाङ्गांशे  
प्रत्ययस्योत्त्थिताकाङ्क्षतयौचित्यादङ्गावयव यजादिस्वादिपरस्यान्

इत्यादिक्रमेणानेकत्रानेकक्लिष्टकल्पनापेक्षयास्या उचितत्वात्।  
न चैषा"ष्यङः सम्प्रसारणम्"इति सूत्रे भाष्ये प्रत्याख्यातेति भ्रमितव्यम्,  
वार्तिकोक्तफलानामनेकक्लिष्टकल्पनाभिरन्यथासिद्धिं प्रदर्शयामि यान्येतस्याः परिभाषायाः  
प्रयोजनानि, तदर्थमेषा कर्तव्या प्रतिविधेयं दोषेषु, प्रतिविधानं चोदत्तनिर्देशात्  
सिद्धमित्युपसंहारात्। ऽमिमार्जिषतिऽ इत्यर्थं चैषा। तत्र वृद्धेः पूर्वमन्तरङ्गत्वात् द्वित्वे  
परत्वादभ्यासकार्यं ततोऽभ्यासेकारस्य वृद्धिवारणायावश्यकी। न च वृद्धौ  
पुनरभ्यासहस्वत्वेन  
सिद्धिः,ऽलक्ष्ये लक्षणस्यऽ इति न्यायेन पुनरप्रवृत्तेः।  
यत्तु"न सम्प्रसारणे"इति सूत्रे भाष्येऽनैतस्याः परिभाषायाः प्रयोजनानिऽ इत्युक्तम्।  
तस्यायमर्थः  
एतत्सूत्रे प्रयोजनान्येतस्याः परिभाषाया न भवन्ति,  
व्यथादावनत्यसमानादेशयणोऽभावादिति। ऽनैतानि  
एतस्याः प्रयोजनानिऽ इति पाठोऽपि क्वचिद् दृश्यत्

वाचनिक्येवैषा। रूपेण च"ष्यङः"इति सूत्रे"अदसोऽसेः"इति सूत्रे चऽकेचिदन्त्यसदेशस्यऽ  
इत्यनेन भाष्य इत्यन्यत्र विस्तरः॥  
ननु"अव्यक्तानुकरणस्यातः"इति पररूपम्,ऽपटत्ऽ इतिऽपटितिऽ इत्यादौ"अलोन्त्यस्य"  
इत्यन्त्यस्य प्राप्नोतीत्यत आह

---

\*{नानर्थकेऽलोऽन्त्यविधिरनभ्यासविकारे ॥ १०४ ॥}\*

अनभ्यासेत्युक्तेऽविभर्तिऽ इत्यादौ"भृजामित्"इत्याद्यन्त्यस्यैव अभ्यासोऽनर्थकः,  
अर्थवृत्त्यभावात्, किन्तूत्तरखण्ड एवार्थवानित्यन्यत्र निरूपितम्।  
एषा"अलोन्त्यात्"सूत्रे भाष्ये रूपेण। फलानामन्यथासिद्धिकरणैप्रत्याख्याता चेति तत  
एवावधार्यताम्॥  
ननुऽब्राह्मणवत्सा च ब्राह्मणीवत्सश्चऽ इत्यादौ"पुमान् स्त्रिया"इत्येकशेषापत्तिः,  
स्त्रीत्वपुंस्त्वातिरिक्तकृतविशेषाभावात्, अत आह

---

\*{प्रधानाप्रधानयोः प्रधाने कार्यसम्प्रत्ययः ॥ १०५ ॥}\*

तेन प्रधानस्त्रीत्वपुंस्त्वातिरिक्ताप्रधानस्त्रीत्वपुंस्त्वकृतविशेषस्यापि सत्वेन न दोषः। रूपेण  
चेयम्"नपुंसकमनपुंसकेन"इत्यनयोर्भाष्ये  
"अन्तरङ्गोपजीव्यादपि प्रधानं प्रबलम्ऽ इति"हेतुमति च"इत्यत्र भाष्यकैयटयोः॥

ननु स्वस्वादित्वप्रयुक्तो मातृ शब्दस्य डीङ्निषेधः परिच्छेत्तृवाचकमातृशब्देऽपि स्यात्,

अत आह

---

\*{अवयवप्रसिद्धेः समुदायप्रसिद्धिर्बलीयसी ॥ १०६ ॥}\*

तेन शुद्ध रूढस्य जननीवाचकस्यैव ग्रहणम्, न परिच्छत्तृवाचकस्य ऽयोगजबोधे तदनालिङ्गितशुद्धरूढजोपस्थितिः प्रतिबन्धिकाऽ इति व्युत्पत्तिरेव तद्वीजम्।  
रथकाराधिकरणन्यायसिद्धोऽयमर्थः।  
कश्चित् "दीधीवेवीटाम्" इत्यत्रानया परिभाषया दीधीवेवीडोरेव ग्रहणम्, न दीङ्धीङ्वेञ् वीनामिति, तत्, न; तथा सतिऽदीवेधीवीटाम्ऽ इत्येव वदेदित्यन्यम् ।  
ननु वातायनार्थं गवाक्षेऽवडो वैकल्पिकत्वात्ऽगोक्षऽ इत्याद्यपि स्यात्, अत आह

---

\*{व्यवस्थितविभाषयापि कार्याणि क्रियन्ते ॥ १०७ ॥}\*

लक्ष्यानुसाराद् व्यवस्था बोध्या। "शाच्छोः" इति सूत्रे "लटः शतृ" इत्यादि सूत्रेषु च भाष्ये स्पष्टा॥

---

\*{विधिनियमसम्भवे विधिरेव ज्यायान् ॥ १०८ ॥}\*

नियमे ह्यश्रुताया अन्यनिवृत्तेः सामर्थ्यात् परिकल्पनमुक्तानुवाददोषश्चेति लाघवाद् विधिरेवेति बोध्यम्। "यस्य हलः" इत्यत्र "इजादेः सनुमः" इत्यादौ च भाष्ये स्पष्टेयम्॥  
ननु "आशंसायां भूतवच्च" इत्यनेन लुङ् इव लङ्लिटोरप्यतिदेशः स्यात्, अत आह

---

\*{सामान्यातिदेशे विशेषानतिदेशः ॥ १०९ ॥}\*

सामान्योपस्थितिकाले नियमेन विशेषोपस्थापकसामग्र्यभावोऽस्या बीजम्।  
तेनानघतनभूतरूपे विशेषे विहितयोस्तयोर्नातिदेशः। इयमनित्या, "न ल्यपि" इति लिङ्गात्।  
तेन स्थानिवत्सूत्रेण विशेषातिदेशोऽपि। स्पष्टं चैतत्सर्वं "स्थानिवत्" सूत्रे भाष्यम् ।  
ननु "तित्स्वरितम्" इति स्वरितत्वम्ऽचिकीर्षतिऽ इत्यादौ स्यात्, अत आह

---

\*{प्रत्ययाप्रत्यययोः प्रत्ययस्य ग्रहणम् ॥ ११० ॥}\*

इयं च "अङ्गस्य" इति सूत्रं भाष्ये पठिता। वर्णग्रहणे च न प्रवर्तत इति तत्रैव कैयटे स्पष्टम्। अत एव "सनांशभिश्च उः" "वले" इत्यत्र सन्वल्लयोः प्रत्यययोर्ग्रहणम्।  
परे तु "तित्स्वरितम्" इति सूत्रं एषा परिभाषा लक्ष्यसंस्काराय भाष्ये क्वापि नाश्रितेति कैयटेनोक्तम्। "अङ्गस्य" इति सूत्रे तत्प्रत्याख्यानायैषा भाष्य एकदेशिनोक्ता। अत एव "तिति प्रत्ययग्रहणं कर्तव्यम्" इति वार्तिककृतोक्तम् उक्तसूत्रयोर्व्याख्यानात् प्रत्ययोरेव ग्रहणमित्याहुः॥

ननु"विपराभ्यां जेः"इत्यात्मनेपदंSपरासेना जयतिS इत्यर्थकेSपराजयति सेनाS इत्यत्र प्रप्नोतीत्यत आह

---

\*{सहचरितासहचरितयोः सहचरितस्यैव ग्रहणम् ॥ १११ ॥}\*

तेन विशब्दसाहचर्यादुपसर्गस्यैव पराशब्दस्य ग्रहणमिति तत्रैव भाष्ये स्पष्टम्। सहचरणं सदृशयोरेवेति सहचरितशब्देन सादृश्यवानुच्यते ऽरामलक्ष्मणौS इत्यादावपि सादृश्यमेव नियामकम्। सदृशयोरेव सहविवक्षा, तयोरेव सहप्रयोग इत्युत्सर्गाच्च ध्वनितं चेदम्"कर्मप्रवचनीययुक्तेद्वितीया"इति सूत्रे भाष्यं तत्र हि"पञ्चम्यपाङ्परिभिः"इति सूत्रेण लक्षणादिद्योतकपरियोगे पञ्चमीमाशङ्क्यSयद्यप्ययं परिच्छेदापचारो वर्जने चावर्जने च, अयं खल्वपशब्दोऽदृष्टापचारो वर्जनार्थ एव कर्मप्रवचनीयः, तस्य कोऽन्यः सहायो भवितुमर्हत्यन्यो वर्जनार्थत्, यथास्य गोः सहायेनार्थ इति गौरेवानीयते, नाश्वः, न गर्दभःS इत्युक्तम्। तेन हि सदृशानामेव प्रयोगे सहायभावो बाधितः। "द्विसृत्रिश्चतुः"इति सूत्रे साहचर्येणैव कृत्वोऽथस्य ग्रहणे सिद्धे कृत्वोर्थग्रहणादेषानित्या। तेन"दीधीवेवीटाम्"इत्यत्र धातुसाहचर्येऽप्यागमस्येदो ग्रहणमित्यन्यत्र विस्तरः॥ ननु"अस्थि"इत्यनङ्प्रियसक्थना ब्राह्मणेनS इत्यत्र न स्यात्, अङ्गस्य नपुंसकत्वाभावात्, अत आह

---

\*{श्रुतानुमितयोः श्रुतसम्बन्धो बलवान् ॥ ११२ ॥}\*

श्रुतेनैव सम्बन्धः, नानुमितेन प्रकरणादिप्राप्तेनेत्यर्थः। प्रकरणादितः श्रुतेर्बलवत्त्वादिति भावः। एवं च तत्र लिङ्गमस्थ्यादीनामेव विशेषणम्, नाङ्गस्य शिशीलुगनुम्विधिषु तु गृह्यमाणस्याभावात् प्रकरणप्राप्तङ्गस्यैव विशेषणम्। अत एव"वा नपुंसकस्य"इति सूत्रे"वा शौ"इति न कृतम्। तत्र नपुंसकग्रहणं हि गृह्यमाणस्य शत्रन्तस्यैव नपुंसकत्वे यथा स्यात्, ऽबहवो ददतो येषु तानि कुलानि बहुददतिS इत्यत्र मा भूतः, ऽबहूनि ददन्ति येषु ते बहुददन्तःS इत्यत्र यथा स्यादित्येवमर्थम्। स्पष्टं चेदम्"स्वमोर्नपुंसकात्"इत्यत्र भाष्यं केचित्तु"अचो रहाभ्यां द्वे"इत्यत्र श्रुतेन रेफस्य निमित्तत्वेन यरन्तर्भावादानुमितेन कार्यित्वं बाध्यत इत्येतदुदाहरणमाहुः, तत्, न; तक्रकौण्डिन्यन्यायेन सिद्धेरित्यन्यत्र विस्तरः॥ ननु"तत्पूरुषे तुल्यार्थः"इति स्वरःSपरमेण, कारकेण, परमकारकेणS इत्यादौ स्यात्, तथा"गातिस्थाचुपाभूयः"इति लुक्Sपै ओवै शेषणेS इत्यतः कृतात्वात् परस्यापि स्यात्, अत आह

---

\*{लक्षण प्रतिपदोक्तयोः प्रतिपदोक्तस्यैव ग्रहणम् ॥ ११३ ॥}\*

तत्तद्विभक्तिविशेषाद्यनुवादेन विहितो हि समासादिः प्रतिपदोक्तः, तस्यैव ग्रहणम्, शीघ्रोपस्थितिकत्वात्। द्वितीयो हि विलम्बोपस्थितिकः। ऽपैS इत्यस्यऽपाS इति रूपं लक्षणानुसन्धानपूर्वकं

विलम्बोपस्थितिकम्। पिबतेस्तु तच्छीघ्रोपस्थितिकम्। इदमेव ह्येतत् परिभाषाबीजम्। इयं वर्णग्रहणेऽपि"ओत्"सूत्रे भाष्ये सञ्चारितत्वात्।

यत्तु वर्णग्रहणे नैषा"आदेचः"इत्यत्रोपदेशग्रहणादिति, तत्तु तस्मिन्नेव सूत्रे शब्देन्दुशेखरे  
दूषितमिति तत एव द्रष्टव्यम्।  
अनित्या चेयम्"भुवश्च महाव्याहतेः"इति महाव्यहतिग्रहणादित्यन्यत्र विस्तरः॥  
नन्वेवं देडो दोधातोश्च कृतात्वस्य घुसंज्ञा न स्यात्, तथा मेड आत्वेऽप्रणिमाताऽ  
इत्यादौ"नेर्गदनद"इति णत्वं न स्यात्, तथाऽगैऽ इत्यस्यात्वे"घुमास्था"इतीत्वं न स्यात्,  
अत आह

---

\*{गामादाग्रहणेष्वविशेषः ॥ ११४ ॥}\*

अत्र च ज्ञापकं दैपः पित्वम्। तद्धि ऽअदाप्ऽ इति सामान्यग्रहणार्थम्। अन्यथा  
लाक्षणिकत्वादेव विधौ तद्ग्रहणे सिद्धे किं निषेधे सामान्यग्रहणार्थेने पित्वेन? तेन  
चैकदेशानुमतिद्वारा सम्पूर्णा परिभाषा ज्ञाप्यत् इयं च  
लक्षणप्रतिपदोक्तपरिभाषानिरनुबन्धकपरिभाषालुग्विकरणपरिभाषाणां बाधिका।"दाधा घु"इति  
सूत्रे भाष्ये स्पष्टम्।  
"गातिस्था"इति सूत्रे इणादेशगाग्रहणमेवेष्यत इति न दोष इत्यन्यत्र विस्तरः॥

---

\*{प्रत्येकं वाक्यपरिसमाप्तिः ॥ ११५ ॥}\*

ऽदेवदत्तादयो भोज्यन्ताम्ऽ इत्यत्र भुजिवत्॥  
नन्वेवं संयोगसंज्ञासमाससंज्ञाभ्यस्तसंज्ञा अपि प्रत्येकं स्युः, आ आह

---

\*{क्वचित्समुदायेऽपि ॥ ११६ ॥}\*

ऽगर्गाः शतं दण्ड्यन्ताम्, अर्थिनश्च राजानो हिरण्यान भवन्तिऽ इत्यादौ दण्डनवत्।  
लक्ष्यानुरोधेन च व्यवस्था॥  
ननु"यूस्त्रियाख्यौ"इत्यत्र व्यक्तिपक्षे दीर्घनिर्देशादनणत्वेन  
ग्राहकसूत्राप्राप्त्योदात्ताद्यन्यतमोच्चारणेऽन्यस्वरकस्य संज्ञा न स्यात्, अत आह

---

\*{अभेदकाः गुणाः ॥ ११७ ॥}\*

असति यत्ने स्वरूपेणोच्चारितो गुणो न भेदकः, न विवक्षित इत्यर्थः।  
जातिपक्षे तु नास्योपयोग इति बोध्यम्। ऽयूऽ इत्यादौ दीर्घमात्रवृत्तिजातिनिर्देशान्न  
क्षतिरित्यन्यत्र विस्तरः॥  
ननुऽसर्वनामानिऽ इत्यत्र णत्वाभावनिपातनेऽपि लोके सणत्वप्रयोगस्य साधुत्वं स्यात्, अत  
आह

---

\*{बाधकान्येव निपातनानि ॥ ११८ ॥}\*

तत्तत्कार्ये नाप्राप्ते निपातनारम्भात्। "पुराणप्रोक्तेषु" इति निपातितपुराणशब्देन पुरातन शब्दस्य बाधः प्राप्तेऽपि पृषोदरादित्वान्नेति बोध्यम्।  
पुराणेति पृषोतरादिः पुरातनेति चेत्यन्य इयेम् "सर्वादि" सूत्र भाष्ये स्पष्टम्।  
न चैवमस्थयादीनां "नविषयस्य" इत्याद्युदात्ततयान्त्यादेशस्यानङः स्थान्यनुरूपेऽनुदात्त एवोच्चारणीय उदात्तोच्चारणं विवक्षार्थं भविष्यतीति कथमस्य ज्ञापत्वमिति वाच्यम्,  
परमास्थिशब्दादाबन्तोदात्त उदात्तगुणकस्यापि स्थानिवत्त्वेन विवक्षायां मानाभावात्।  
"चतसरीद्युदात्तनिपातनं करिष्यते, वधादेशे आद्युदात्तनिपातनं करिष्यते, पदादयोऽन्तादात्ता निपात्यन्ते, सहस्य स उदात्तो निपात्यते" इत्यादि भाष्यं त्वेकश्रुत्याष्टाध्यायीपाठे क्वचिदुदात्ताद्यु

उच्चारणं विवक्षार्थमित्याशयेन

"त्रैस्वर्येण पाठः" इति पक्षे तु ज्ञापकपरं भाष्यामिति कैयटादयः।

परे तु, निपातनं नामान्यादृशे प्रयोगे प्राप्तेऽन्यादृशप्रयोगकरणम्, तत्तद्वृत्ताद् यत्नात् तत्र तत्रोदात्तादिविवक्षा। "तिसृचतसृ" इत्यत्र द्वन्द्वप्रयुक्तेऽन्तोदात्ते उच्चारणीये आद्युदात्तोच्चारणम् अन्यत्र

स्थान्यनुरूपे स्वर उच्चारणीये तत्तदुच्चारणं विवक्षार्थम्।

अत्र विकारकृतो लक्ष्यभेदो नेति "सिचि वृद्धिः" इति भाष्यात् प्रतीयत्

अत्र च "अस्थिदधि" इत्यादावनडादेरुदात्तस्यैवोच्चारणेन सिद्धे उदात्तग्रहणं ज्ञापकम्।

स्वरूपेणोच्चारित इत्युक्तेरनुदात्तादेरन्तोदात्तादित्युदात्तादिशब्दोच्चारणे विवक्षैव

"उअ ओं" इत्यत्राननुनासिक एवोच्चारणीये यत्नाद्व्येनाननुनासिकोच्चारणाद् विवक्षा

बोध्या। "पथिमध्यभुक्षाम्" इत्यादौ स्थान्यनुरूपतयाननुनासिक एवोच्चारणीये

निरनुनासिकोच्चारणात् तद्विवक्षा। एतदर्थमेवासति यन्न इत्युक्तम्।

ऽअबाधकान्यपि निपातनानिऽ इति तु भाष्यविरुद्धम्॥

ननूखधार्तोद्वित्वे स्वत एव ह्रस्वत्वात् पूर्वमभ्यासह्रस्वाप्राप्तौ हलादिः शेषे सवर्ण दीर्घे ह्रस्वापत्तिः, अत आह

\*{पर्जन्यवल्लक्षणप्रवृत्तिः ॥ ११९ ॥}\*

एवं च ह्रस्वस्यापि ह्रस्वे कृतेऽलक्ष्ये लक्षणस्यऽ इति न्यायेन न पुनर्ह्रस्वः। तदुक्तम् "इको झल्" इति सूत्रे भाष्ये ऽकृतकारि खल्वपि शास्त्रं पर्जन्यवत्ऽ इति। सिद्धेऽपि ह्रस्वाधिकारीत्यर्थः।

न चऽलक्ष्ये लक्षणस्य सकृदेव प्रवृत्तिःऽ इत्यत्र न मानमिति वाच्यम्, "समोवालोपमेके" इति लोपेनैकसकारस्य द्वित्वेन द्विसकारस्य पुनर्द्वित्वेन च त्रिसकारस्य सिद्धौ "समः सुटि" इति सूत्रस्यैव मानत्वात्, "सम्प्रसारणाच्च" "सिचि वृद्धिः" इत्यादौ भाष्ये स्पष्टमुक्तत्वाच्च सम्पूर्णाष्टाध्याय्याचार्येणैकश्रुत्या पठितेत्यत्र न मानम्। क्वचित्पदस्यैकश्रुत्यापि पाठः, यथा दाण्डिनायनादिसूत्रे ऐक्ष्वाकैति। यद्यप्यध्येतार एकश्रुत्यैवाङ्गानि पठन्ति ब्रह्मणवत्, तथापि व्याख्यानतोऽनुनासिकत्वादिवदुदात्तनिपातनादिज्ञानमित्याहुः।

विधेयाणं विषये तु "अप्रत्ययः" इति निषेधान्न गुणाभेदकत्वेन सवर्णग्रहणम्, अत एवऽघटवत्ऽ इत्यादौ मतोर्मस्य नानुनासिको वकारः। अत एव "तद्वानासाम्" इति सूत्रनिर्देशः। अन्यथा "प्रत्यये भाषायाम्" इति नित्यमनुनासिकः स्यात्, इत्यन्यत्र विस्तरः॥

ननु स्यन्दूधातोऽस्यन्त्यस्यतिऽ इत्यादावात्मनेपदनिमित्तत्वाभावनिमित्तत्वात् "न वृद्धभ्यश्चतुर्भ्यः" इति निषेधस्य बहिरङ्गात्वेनान्तरङ्गात्वादौदिल्लक्षणस्येङ्गविकल्पस्यापत्तिः, अत आह

---

\*{निषेधाश्च बलीयांसः ॥ १२० ॥}\*

अन्तरङ्गादुपजीव्यादपि बलीयांस इत्यर्थः।  
ऽचतुर्भ्यःऽ इति तु रूपशार्थमेव अत एव तत्प्रत्यख्यानं भाष्योक्तं सङ्गच्छत्  
अत एव सवर्णसंज्ञादेर्निषेधविषये न विकल्पः। अन्यथा मीमांसकरीत्या विधेरुपजीव्यत्वेन  
प्रबल्यात् तस्य सर्वथा बाधानुपपत्त्या दुर्वारः स इति मञ्जूषायां विस्तरः। अत एव "द्वन्द्वे च"  
"विभाषा जसि" इति चरितार्थमा  
विध्युन्मूलनाय प्रवृत्तिरस्या बीजम्। "न लुमताऽ" "कमेर्णिङ्" इत्यनयोर्भाष्ये रूपश्रैषा॥  
नन्वत्यन्तस्वार्थिकानामर्थप्रत्यायकत्वरूपप्रत्ययत्वानुपपत्तिः, अत आह

---

\*{अनिर्दिष्टार्थाः प्रत्ययाः स्वार्थे ॥ १२१ ॥}\*

यस्यार्थः प्रकृत्या प्रत्याख्यते, सोऽपि प्रत्यय इत्यस्याप्यङ्गीकारात् तस्य प्रत्ययत्वमिति न  
दोषः।  
स्वार्थ इत्यस्य स्वीयप्रकृत्यर्थ इत्यर्थः। महासंज्ञाबलादर्थिकाङ्क्षायामन्यानुपस्थितिरस्या  
बीजम्। "सुपि स्थः" इत्यादि सूत्रेषु भाष्ये रूपश्रैषा॥

---

\*{योगविभागादिष्ट सिद्धिः ॥ १२२ ॥}\*

इष्टसिद्धिरेव, न त्वनिषटापादनं कार्यमित्यर्थः। तत्तत्समानविधिकद्वितीययोगेन  
विभक्तस्यानित्यत्वज्ञापनमेतद्वीजम्॥

---

\*{पर्यायशब्दानां लाघवगौरवचर्चा नाऽद्वियते ॥ १२३ ॥}\*

तत्र तत्रान्यतरस्याम् "विभाषा वा" इति सूत्रनिर्देशज्ञापितमिदम् ॥

---

\*{ज्ञापकसिद्धं न सर्वत्र ॥ १२४ ॥}\*

रूपश्रमेव पठितव्येऽनुमानाद् बोधनमसार्वत्रिकत्वार्थमित्यर्थः। तेन ज्ञापकसिद्धपरिभाषायानिष्ठं  
नापादनीयमिति तात्पर्यम्। भाष्येऽपि ध्वनितमेतत् "इयाप" सूत्रादौ।  
ज्ञापकेति न्यायस्याप्युपलक्षणम्। न्यायज्ञापकसिद्धानामपि केषाञ्चित्  
कथनमन्याषामनित्यत्वबोधनायेति भावः। यथाऽतत्स्थानापन्ने तद्धर्तलाभःऽ इति  
न्यायसिद्धं स्थानिवत्सूत्रम्, ज्ञापकसिद्धं च तत्र "अनल्विधौ" इति॥  
ननुऽद्रोग्धा द्रोग्धा, द्रोढा द्रोढाऽ इत्यादौ घत्वादीनामसिद्धत्वात् पूर्वं द्वित्वे एकत्र घत्वम्,  
अपरत्र ढत्वमित्यस्याप्यापत्तिरत आह

---



\*{पूर्वत्रासिद्धमद्वित्वे ॥ १२५ ॥}\*

द्वित्वभिन्ने पूर्वत्र कर्तव्ये परमसिद्धमित्यर्थः।"पूर्वत्रासिद्धम्"इत्यधिकारभवं शास्त्रमस्या लिङ्गम्।  
यत्र च सिद्धत्वासिद्धत्वयोः फले विशेषः, तत्रैवेयम्। ऽकृष्णद्विःऽ इत्यादौ जश्त्वात्पूर्वमनन्तरं  
वा द्वित्वे रूपे विशेषाभावेन नास्याः प्रवृत्तिरित्यन्यत्र विस्तरः।"सर्वस्य द्वे"इति सूत्रे भाष्ये  
स्पष्टेयम्॥  
ननुऽगोष्पक्षेषु च स्वामीऽ इत्यादिवत्ऽगोष्पक्षानां च स्वामीऽ इत्यपि  
स्यात्"स्वामीश्वर"इति सूत्रेण षष्ठीसम्बन्धोर्विधानात्, अत आह

---

\*{एकस्या आकृतेश्चरितः प्रयोगे द्वितीयस्यास्तृतीयस्याश्च न भविष्यति ॥ १२६ ॥}\*

यत्रान्याकृतिकरणे भिन्नार्थत्वसम्भावना तद्विषयोऽयं न्याय इत्यन्त्र  
विस्तरः।"कृञ्चानुप्रयुज्यते"इति सूत्रे भाष्ये स्पष्टेयम्॥  
ननुऽविव्याधऽ इत्यादौ परत्वाद्धलादिःशेषे वस्य सम्प्रसारणं स्यात्, अत आह

---

\*{सम्प्रसारणं तदाश्रयं च कार्यं बलवत् ॥ १२७ ॥}\*

तदाश्रयम्"सम्प्रसारणाच्च"इति पूर्वरूपम्। वस्तुतः"लिट्यभ्यासस्य"इति सूत्रेऽभ्येषां  
ग्रहणस्यौभ्येषां सम्प्रसारणमेव यथा स्यादित्यर्थकत्वेनेदं सिद्धमित्येषा  
व्यर्था,"लिट्यभ्यासस्य"इति सूत्रे भाष्ये स्पष्टम्। फलान्तरान्यथासिद्धिरपि तत्रैव भाष्ये  
स्पष्टा।"णौ च संश्वडोः"इत्यादौ संश्वडोः इत्यादि विषयसप्तमीति तत्रापि न दोष इत्यन्यत्र  
विस्तरः॥  
यत्तु

---

\*{क्वचिद् विकृतिः प्रकृतिं गृह्णाति ॥ १२८ ॥}\*

तेन"निसमुपविभ्यो द्वः"इत्यत्र ह्वाग्रहणेन द्वेओ ग्रहणसिद्धिः॥  
तथा

---

\*{औपदेशिकप्रायोगिकयोरौपदेशिकस्य ग्रहणम् ॥ १२९ ॥}\*

तेन"दादेर्धातोः"इत्यत्रौपदेशिकधातोरेव ग्रहणमिति, तत्, न; तयोर्निर्मूलत्वात्,  
भाष्याव्यवहतत्वाच्च,ऽन च विकृतिः प्रकृतिं गृह्णातिऽ इति"ग्रहिज्या"इति  
सूत्रस्थभाष्येणाध्यायास्तिरस्काराच्च  
"निसमुपविभ्यो द्वः"इत्यादौ द्वेओऽट्नुकरणे सौत्रः प्रयोगः।  
आत्वविषय एवात्मनेपदम्, प्रयोगस्थानामेवानुकरणस्य घुसंज्ञा सूत्रे भाष्ये  
स्पष्टमुक्तत्वादित्यन्य अन्त्यापि तत्र तत्रोपदेशग्रहणं कुर्वतः सूत्रकृतोवार्तिककृतश्चासम्भवात्।

ऽइह हि व्याकरणे सर्वेष्वेव सानुबन्धकग्रहणेषु रूपमाश्रीयते यत्रास्यैतद्रूपमिति, रूपनिर्ग्रहश्च शब्दस्य नान्तरेण लौकिकं प्रयोगम्, तस्मिंश्च लौकिके प्रयोगे सानुबन्धकानां प्रयोगो नास्तीति कृत्वा द्वितीयः प्रयोग उपास्यते, ऽक उपदेशो नामऽ इति घुसंज्ञासूत्रस्थ भाष्येण प्रायोगिकासम्भवे तद्ग्रहणमित्यर्थस्य लाभेन भाष्यासम्भवाच्च ।

भाष्ये सानुबन्धकेत्यादि प्रकृताभिप्रायेण "दादेः" इति सूत्रे दादिपदस्योपदेशिकदादित्ववति लक्षणेति न दोष इत्यन्यत्र विस्तरः॥

यदपि ननुऽअजर्घा बेभिदीतिऽ इत्यादौ तत्तदिगुणप्रयुक्ता विकरणा यङ्लुकि स्युः, तथा यङ्लुकिऽबेभिदिताऽ इत्यादौ "एकाचः" इतोऽन् निषेधः स्यात्, अत आह

---

\*{शितपा शपानुबन्धेन निर्दिष्टं यद् गणेन च ।}\*  
 \*{यत्रैकाजग्रहणं चैव पञ्चैतानि न यङ्लुकि ॥ १३० ॥}\*  
 \*

अनुबन्धनिर्देशो द्विधा स्वरूपेण, ऽडितऽ इत्यादिपदेन च ऽहन्ति, याति, वाति, "सनीवन्त" इति सूत्रे भरेति, "दीडो युडचि" "अनुदात्त डितः" "दिवादिभ्यः श्यन्" "एकाच उपदेशे" इत्युदाहरणानि।

द्वित्वम् "सनाद्यन्ताः" इति भूवादयः "इति धातुत्वं च

भवत्येव, "गुणो यङ्लुकोः" इतियीदिभिर्नुपेधानित्यत्वकल्पनात्। तेन भष्भावोऽपिऽअजर्घाऽऽ

इत्यादौ भवति। अत एव "श्वोदितः" इति सूत्रे कैयटे ऽयत्रैकाज् ग्रहणं किञ्चित्ऽ इति

पाठः। "एकाच उपदेशे टनुदात्तात्" इति सूत्रे एकाजग्रहणेनैकदेशानुमत्यैषा ज्ञाप्यत्

अन्यथोपदेशेऽन्कायानुदात्तत्वस्यैव सत्त्वेन तद्वैयर्थ्यं स्पष्टमेवेति।

तदपि न, भाष्यानुक्तत्वात्। एकाजग्रहणस्य वधिव्यावृत्त्यर्थमावश्यकत्वाच्च

न च वधिस्स्थान्युपदेशे एकाजेवेति वाच्यम्, साक्षादुपदेशसम्भवेनैतद्विषये

स्थान्युपदेशाग्रहणात्, उपदेशात्वावच्छेदेनैकाजित्यर्थोच्च

किञ्च उत्तरार्थमेकाजग्रहणम्। अत एवऽजागरितवान्ऽ इत्यादावुपदेश

उगन्तत्वमादाय "श्रुयुकः किति" इतोऽन् निषेधो न तत्रोपदेशे इत्यनुवृत्तिश्चऽस्तीर्णम्ऽ

इत्यादाविण निषेधायेत्याकरे स्पष्टम्।

न च भाष्ये यङ् लोपोऽबेभिदिताऽ इत्यादाविट्प्रवृत्त्यर्थमुपदेशेऽनुदात्तादेकाचः

श्रूयमाणोऽङ्गादित्यर्थे सनीट्प्रतिषेधो वक्तव्यः, ऽबिभित्सतिऽ इति दोषोपन्यासवद् यङ्लुकि दोषाणामुपन्यासेन तत्रेडिष्टः।

यङ्लोपेत्यादि भाष्यं तूपक्रमोपसंहारबलेन न यङ्लुग्विषयम्।

किञ्च, तस्य तद्विषयकत्वे यङ्लोपे स्थानिवत्वस्येव यङ्लुक्युपायाप्रदर्शनेन न्यूनतपत्तिरिति वाच्यम्, इड्विषये यङ्लुको लोकेऽनभिधानेन छन्दसि सर्वविधीनां वैकल्पिकत्वेन च तत्र दोषानुपन्यासेनादोषात्। अन्यथाऽएकाजग्रहणं किमर्थम्ऽ इति प्रश्नस्यऽउत्तरत्र जागत्यर्थमिह वध्यर्थम्ऽ इत्युत्तरस्य च भाष्ये निरालम्भनत्वपत्तेः।

न चार्धधातुकाक्षिसधातोरेकाच इति विशेषणम्। एवं चऽबिभित्सतिऽ इत्यादावुत्तरखण्डस्य

धातोरेकाचत्वमस्त्येव, उत्तरखण्डेऽस्तित्ववत्। एतच्चऽदयतेऽ इति सूत्रे भाष्ये स्पष्टम्। एवं

च प्रकृतभाष्यासङ्गतिरिति वाच्यम् ; आक्षेपे आक्षिसस्यान्वये च मानाभावात्।

अङ्गत्वं तु विशिष्ट एवेति "एकाचो द्वे" इति सूत्रे भाष्ये स्पष्टम्। निरूपितं च तनादिशेषे

शब्देन्दुशेषे धातुत्वं तूत्तरखण्ड एव अत एव "एकाचो बशो भष्" इति सूत्रे धातोरवयवस्यैकाच

इति वैयधिकरण्येनान्वये गर्धप्सिद्धिः प्रयोजनमुक्तं भाष्ये, न तु प्रसिद्धम्ऽअजर्घाऽऽ इति।

ऽअजर्घाः, बेभिदीतिऽ इत्यादौ श्रम् श्यनादयस्तु "चर्करीतं च" इत्यस्यादौ पाठेन

यङ्लुगन्ते गणान्तरप्रयुक्तविकरणस्याप्राप्त्या न भवन्ति।

छान्दसत्वादेव कार्यान्तराणामपि छन्दसि दृष्टप्रयोगेष्वदृष्टानामभावो बोध्यः।

भाषायां तु तादृशानामभाव एव शित्पश्वादिनिर्देशास्तुऽभवतेरऽ इत्यादि

सूत्रस्थतन्निर्देशवन्नार्थसाधका इत्यन्यत्र विस्तरः॥

ननुऽजभोऽचि, रधेश्च, नेट्यलिटिऽ इत्येव सूत्र्यताम्, किं द्वीरधिग्रहणेनेत्याह

---

\*{पदगौरवाद् योगविभागो गरीयान् ॥ १३१ ॥}\*

प्रतिवाक्यं भिन्नवाक्यार्थबोधकल्पनेन गौरवं स्पष्टमेव परन्तु  
भाष्यासम्मतयेम्। "टाडसि" इति सूत्रस्थ भाष्य विरुद्धा च तत्र च इनादेशे इकारप्रत्याख्यानं  
योगविभागेनैव कृतमिति बहवः॥

---

\*{अर्धमात्रालाघवेन पुत्रोत्सवं मन्यन्ते वैयाकरणाः ॥ १३२ ॥}\*

"एओङ्" "ऐऔच्" सूत्रयोर्ध्वनितैषा भाष्य  
तत्रानेकपदघटितसूत्रे प्रायः पदलाघवविचार एव, न तु मात्रालाघवविचार  
इति "ऊकालोच्", "अपृक्त एकाल्" इत्यादिसूत्रेषु भाष्ये ध्वनितम्।  
तत्र हि सूत्रे अल्ग्रहणहल्ग्रहणयोर्विशेषविचारे संज्ञायां हल्ग्रहणम् "ण्यक्षत्रिय" इति सूत्रे  
अणिञोरिति वाच्यमिति त्रीणि पदान्यल्ग्रहणे, तदेकं स्वादिलोपे हल्ग्रहणम् "ण्य" इति सूत्रे  
अणिञोरिति न वाच्यम्, अपृक्तस्येति वाच्यमिति त्रीण्येव पदानीति नास्ति लाघवकृतो  
विशेष इत्युक्तम्।  
"अचि श्रु" इति सूत्रे इण इत्येव सिद्धे य्वोरिति समृद्य ग्रहणान्न पूर्वणेणग्रहणम्। तत्र  
विभक्ति निर्देशे समृद्य ग्रहणे च सार्धास्त्रिस्रो मात्रा इण् ग्रहणे तिस्रो मात्रा इति लणसूत्रे  
भाष्योक्तेः, तथा "ओतः श्यनि" इति  
सूत्रे शितीति न वक्तव्यम्।  
तत्रायमर्थः "ष्ठिवुक्लमु" इति सूत्रेऽशितीति न कर्तव्यं भवतिऽ इति भाष्ये न केवलं  
मात्रालाघवं यावदयमप्यर्थ इति कैयटोक्तेः प्रायेणेति शिवम्॥

\*{इति शास्त्रशेषनामकं तृतीयं प्रकरणम्॥}\*

\*{इति श्रीमन्महोपाध्यायशिवभट्टसुतसतीगर्भजनागोजीभट्टकृतः परिभाषेन्दुशेखरः  
समाप्तः॥}\*

□